

ဘင်လားဒင်စစ်ဆင်ရေး

ဖော်ပြတံဆိပ်

THE ONLY FIRST-
HAND ACCOUNT OF THE

NAVY SEAL

— MISSION —

THAT KILLED

OSAMA
BIN LADEN

ဘင်လာဒင်စစ်ဆင်ရေး စာရေးဆရာ၏ မှတ်စု

အလစကားတွင် ကျွန်တော် အထက်တန်းကျောင်းသား တက်နေစဉ်က ကျွန်တော်တို့ကို စာအုပ်အစီရင်ခံစာ ပြုလုပ်ရန် တာဝန်ပေးကြသည်။ ကျွန်တော်တို့ ကိုယ့်စာအုပ်တစ်အုပ်ကို ရွေးချယ်ကြရသည်။ တန်းစီနေသော စာအုပ်များတစ်လျှောက် ရွေးချယ်ရင် SEAL စစ်ဆင်ရေးသမားဟောင်း ဂျီနီဝင့်စ် ရေးထားသော Men In Green Face ကို ကျွန်တော် မမျှော်လင့်ဘဲ တွေ့ရှိသွားသည်။ ဝတ္ထုက ဗီယက်နက်၊ မဲခေါင်မြစ်ဝှမ်းထဲမှ စစ်ဆင်ရေးကို မှတ်တမ်းတင်ထားသည်။ ချုံခိုတိုက်ခိုက်မှုများနှင့် ပစ်ခတ်တိုက်ခိုက်မှုများ ပြည့်နေသော ဝတ္ထုကို လူဆိုး မြောက်ဗီယက်နမ် ဗိုလ်မှူးတစ်ယောက်အား လိုက်လံဖမ်းဆီးခြင်းအပေါ် အခြေခံထားသည်။

ပထမစာမျက်နှာကို ဖတ်မိသည်နှင့် ကျွန်တော် SEAL စစ်ဆင်ရေးသမားတစ်ယောက် ဖြစ်ချင်ကြောင်း သိရှိသွားသည်။ ကျွန်တော်ဖတ်လေ ကျွန်တော့်မျှော်လင့်သည့်အတိုင်း အောင်မြင်မလားဆိုသည်ကို ပိုမိုတွေ့မြင်လေ ဖြစ်လေသည်။

သင်တန်းလေ့ကျင့်နေစဉ် ပစိဖိတ် သမုဒ္ဒရာ ရေပြင်ပေါ်တွင် ကျွန်တော်ကဲ့သို့ အခြားလူများကို ကျွန်တော် တွေ့မြင်ရသည်။ ကျဆုံးမှုကို ကြောက်လန့်ပြီး အကောင်းဆုံးဖြစ်ရန် တွန်းအားပေးခံရနေရသော လူများ ဖြစ်ကြသည်။ ဤလူများနှင့်အတူ အမှုထမ်းဆောင်ရန် အခွင့်ထူးရရှိပြီး သူတို့၏ လှုံ့ဆော်မှုကို နေ့စဉ် ခံစားရသည်။ သူတို့နှင့်အတူ အလုပ်လုပ်ခြင်းဖြင့် ကျွန်တော့်ကို ပိုမိုထက်မြက်သော လူတစ်ယောက် ဖြစ်လာစေသည်။

တိုက်ပွဲ ၁၃ ကြိမ် အစီအရီ ဆင်နွှဲပြီးနောက် ကျွန်တော်၏ သင်တန်း ပြီးဆုံးသွားသည်။ ဤစာအုပ်က ကျွန်တော့်ဘဝ၏ ထိုအစိတ်အပိုင်းအတွက် ပြည်ဖုံးကားချပ် ဖြစ်သည်။ မထွက်ခွာမီ ရက်စက်ကြမ်းကြုတ်သော SEAL

လေ့ကျင့်ခြင်း သင်တန်းဖြင့်လည်းကောင်း၊ ဆယ်စုနှစ်တစ်စုကြာ အမြဲတစေ တပ်ဖြန့်ထားမှုဖြင့်လည်းကောင်း၊ ကျွန်တော်တို့အား ဘယ်အရာက လှုံ့ဆော်သည်ကို ကျွန်တော် ကြိုးစား၍ ရှင်းပြချင်သည်။

ကျွန်တော်တို့က စူပါသူရဲကောင်းများ မဟုတ်ကြပါ။ သို့သော် ကျွန်တော်တို့ကိုယ်တိုင်ထက် ပိုမိုကြီးကျယ်သော တစ်စုံတစ်ရာအတွက် အမှုထမ်းဆောင်ရာတွင် တူညီသော စည်းနှောင်မှုတစ်ခုကို ကျွန်တော်တို့အားလုံး မျှဝေယူကြသည်။ ကျွန်တော်တို့အား အတူတကွ ချည်နှောင်ထားသောအရာမှာ ညီရင်းအစ်ကိုစိတ်ဓာတ် ဖြစ်သည်။ ဤချည်နှောင်မှုက ကျွန်တော်တို့ကို အန္တရာယ်လက်တွင်းသို့ လိုလိုလားလား တိုးဝင်သွားရန် ခွင့်ပြုသောအရာ ဖြစ်သည်။

ဤအာသည် သာမန်မဟုတ်သော လူတစ်စု၏ ဇာတ်လမ်း ဖြစ်သည်။ ၁၉၉၈ ခုနှစ်မှ ၂၀၁၂ ခုနှစ်အထိ SEAL တစ်ယောက်အဖြစ် ဤအုပ်စုနှင့်အတူ အမှုထမ်းဆောင်ရန် ကျွန်တော် ကံကောင်းခဲ့သည်။ ကျွန်တော့်ကို မည်သူမည်ဝါ ဖြစ်ကြောင်းကို မသိစေရန် ကျွန်တော်အပါအဝင် လူအားလုံး၏ နာမည်များကို ကျွန်တော် ပြောင်းလဲထားသည်။ ဤစာအုပ်တွင် ဖြစ်ပေးနေသော စစ်ဆင်ရေးအားလုံး အသေးစိတ် မပါဝင်ပါ။

စစ်ဆင်ရေးအဖွဲ့ဝင်များ အသုံးပြုသော ဗျူဟာများ၊ နည်းစနစ်များနှင့် လုပ်ထုံးလုပ်နည်းများကိုလည်း ကာကွယ်ရန် ကျွန်တော် အကြီးအကျယ် ဒုက္ခခံခဲ့ရသည်။ အကြောင်းမှာ ကမ္ဘာ့အနှံ့မှ အကြမ်းဖက်သမားများနှင့် သူပုန်များနှင့် သူတို့နေစဉ် တိုက်ပွဲဝင်နေကြရသောကြောင့် ဖြစ်သည်။ ဤစာအုပ်က လျှို့ဝှက်ချက်များကို ရှာဖွေချင်သူအတွက်တော့ မဟုတ်ချေ။

အစစ်အမှန် ကမ္ဘာ့အဖြစ်အပျက်များကို ၎င်းတို့ဖြစ်ပျက်သည့်အတိုင်း တိတိကျကျ ဖော်ပြရန် ကြိုးစားလျက် ဤစာအုပ်ကို ရေးသားနေသော်လည်း အစိုးရလျှို့ဝှက်ချက်အဖြစ် သတ်မှတ်ထားသော သတင်းအချက်အလက်များ မထုတ်ဖော်မိစေရန် ကျွန်တော် ဂရုစိုက်သည်။ ကျွန်တော့်ထုတ်ဝေသူ၏

အကူအညီဖြင့် အထူးစစ်ဆင်ရေး စစ်သားဟောင်း ရှေ့နေတစ်ယောက်ကို ကျွန်တော်ငှားရမ်းပြီး ပိတ်ပင်ထားသော အကြောင်းအရာများ ဖော်ပြခြင်းမှ ကင်းလွတ်ကြောင်း၊ ၎င်းကို ခေတ်မီဆန်းပြားသော ရန်သူများက အမေရိကန်ပြည်ထောင်စုအား အန္တရာယ်ပြုလွယ်သော သတင်းအချက်အလက် ဖြစ်တစ်ခုအဖြစ် အသုံးမပြုနိုင်ကြောင်း သေချာစေရန် စာမူကို စစ်ဆေးခိုင်းသည်။ ဤစာအုပ်အတွက် ကျွန်တော်နှင့်အတူ အလုပ်လုပ်ခဲ့ကြသောအဖွဲ့သည် အမေရိကန်ပြည်ထောင်စု၏ လုံခြုံမှုအကျိုးစီးပွားကို ထိန်းသိမ်းသကဲ့သို့ မြှင့်လည်းမြှင့်တင်ခဲ့သည်ဟု ကျွန်တော်ယုံကြည်သည်။

အခြားစစ်တပ်အဖွဲ့အစည်းများ သို့မဟုတ် အစိုးရအဖွဲ့အစည်းများ၊ လှုပ်ရှားမှုများ သို့မဟုတ် အေဂျင်စီများကို ကျွန်တော် ညွှန်းဆိုသောအခါ ၎င်းသည် ဇာတ်လမ်းစဉ်မပြတ်စေရန်အတွက်သာ ပြုလုပ်ခြင်းဖြစ်ပြီး အခြား လူသိရှင်ကြား ဖော်ပြချက်များ သို့မဟုတ် လျှို့ဝှက်ထားခြင်းမရှိသော တရားဝင်အစိုးရ စာရွက်စာတမ်းများက ကျွန်တော် ဖော်ပြနေသော စစ်ဆင်ရေးတွင် ထိုအဖွဲ့အစည်း ပါဝင်ပတ်သက်မှုကို ဖော်ပြခဲ့ပြီးဖြစ်လျှင် ၎င်းကို ကျွန်တော် အစဉ်အတိုင်း ညွှန်းဆိုသည်။

စစ်ဆင်ရေးလုံခြုံမှုပြဿနာနှင့် မပတ်သက်ကြောင်း သေချာမှသာ လူသိများထင်ရှားသည့် အချို့သော ထိပ်သီးစစ်ခေါင်းဆောင်များကို သူတို့၏ အမည်အရင်းဖြင့် တစ်ခါတရံ ညွှန်းဆိုသည်။ ပါဝင်ပတ်သက်သော လူအသီးသီးကို အမည်မသိစေရန် အခြားကိစ္စအားလုံးတွင် ဇာတ်လမ်းများကို ကိုယ်ရေးကိုယ်တာ မဆန်ဖို့ တမင်သက်သက် ပြုလုပ်ထားသည်။ အမေရိကန်ပြည်ထောင်စု၏ လုံခြုံရေးကို ထိခိုက်စေမည့် နည်းပညာများကို ကျွန်တော် မဖော်ပြပါ။

ဤစာအုပ်ထဲတွင် ပါဝင်သော အချက်အလက်များအားလုံးသည် အစိုးရလျှို့ဝှက်ချက် မဟုတ်သော ပုံနှိပ်ဖော်ပြချက်များနှင့် ဖြစ်တစ်များမှ

လာကြသည်။ ဤနေရာ၌ ရေးသားထားသော အရာများက ဖော်ပြထားသော အဖြစ်အပျက်များ သို့မဟုတ် လူတစ်ဦးတစ်ယောက်၊ အစိုးရ၊ သို့မဟုတ် အေဂျင်စီ၏ လှုပ်ရှားမှုများကို တရားဝင်သော်လည်းကောင်း၊ တရားမဝင်သော်လည်းကောင်း အတည်ပြုရန် သို့မဟုတ် ငြင်းဆိုရန် မရည်ရွယ်ပါ။ အသေးစိတ် စစ်ဆင်ရေးများသဘာဝကို ကာကွယ်ရန် ကြိုးစားသောအားဖြင့် နေ့စွဲများ၊ အမိန့်များနှင့် အဖြစ်အပျက်များ အစီအစဉ်ကို တစ်ခါတရံ ကျွန်တော် ယေဘုယျသဘောလောက်သာ လုပ်ထားသည်။ ဤသို့ လုပ်ဆောင်ရသဖြင့် ကျွန်တော် သတိရမှတ်မိချက်များ တိကျခြင်းကိုလည်းကောင်း၊ အဖြစ်အပျက်များအား ကျွန်တော် ဖွင့်လှစ်ပြပုံကိုလည်းကောင်း၊ ထိခိုက်မှုမရှိချေ။ ဤစာအုပ်ထဲတွင် ဆွေးနွေးထားသော စစ်ဆင်ရေးများကို များစွာသော အခြားအရပ်ဘက်နှင့် အစိုးရ ပုံနှိပ်ထုတ်ဝေစာများတွင် ရေးသားခဲ့ကြပြီး ၎င်းတို့ကို အများပြည်သူတို့ ထင်သာမြင်သာ သိရှိနိုင်ကြသည်။

No Easy Day တွင် ဖော်ပြသော အဖြစ်အပျက်များက ကျွန်တော်မှတ်မိသမျှပေါ်တွင် အခြေခံထားသည်။ စကားပြောခန်းများကို ကျွန်တော်၏ ပြန်ပြောင်းသတိရချက်များဖြင့် ပြန်လည်တည်ဆောက်ထားသည်။ စစ်ပွဲသည် ဖရိုဖရဲနိုင်၏ ။ သို့သော် ဤစာအုပ်ထဲမှ ဇာတ်လမ်းများကို တိကျသေချာစေရန် ကျွန်တော် အကောင်းဆုံး ကြိုးစားထားသည်။ ၎င်းထဲတွင် မတိကျမှုများရှိလျှင် ကျွန်တော်၏ တာဝန်သာ ဖြစ်သည်။ ဤစာအုပ်က ကျွန်တော်၏ အမြင်များကိုသာ ဖော်ပြပြီး အမေရိကန်ပြည်ထောင်စုရေတပ်၏ အမြင်ကိုလည်းကောင်း၊ အမေရိကန်ကာကွယ်ရေး၏ အမြင်များကိုလည်းကောင်း၊ တခြားတစ်စုံတစ်ယောက်၏ အမြင်ကိုလည်းကောင်း ကိုယ်စားမပြုပါ။

အမေရိကန်ပြည်ထောင်စု လုံခြုံရေးနှင့် ကမ္ဘာတစ်ဝန်းတွင် ဆက်တိုက် တိုက်ခိုက်နေကြသော အမျိုးသား၊ အမျိုးသမီးများ၏ စစ်ဆင်ရေးလုံခြုံမှုတို့ကို ကာကွယ်ရန် ကျွန်တော် ဂရုတစိုက် လုပ်ဆောင်ခဲ့သော ဆောင်ရွက်ချက်များ

ရှိသော်လည်း No Easy Day က ၎င်းဖော်ပြထားသော အဖြစ်အပျက်များကို တိကျစွာ ဖော်ပြပြီး SEAL အဖွဲ့များထဲမှ ဘဝနှင့် ကျွန်တော်တို့အကြား၌ တည်ရှိနေသော ညီရင်းအစ်ကိုစိတ်ဓာတ်ကို ရိုးသားဖြောင့်မတ်စွာ ဖော်ပြသည်ဟု ကျွန်တော် ယုံကြည်သည်။ ၊ ကျွန်တော် ၊ ဟူသော နာမ်စားဖြင့် ရေးသားသော်လည်း ကျွန်တော့်အတွေ့အကြုံက အားလုံးနှင့် သက်ဆိုင်သည်။ ကျွန်တော်သည် ကျွန်တော်နှင့်အတူ တာဝန်ထမ်းဆောင်သူ တစ်ယောက်ယောက်ထက် ပို၍ ကောင်းသည်။ သို့မဟုတ် ပိုဆိုးသည်ဟု မဆိုလိုချေ။ ဤစာအုပ်ကို ရေးသားခြင်းမှာ ခက်ခဲစွာ အချိန်ယူခဲ့ရသော ဆုံးဖြတ်ချက်တစ်ခု ဖြစ်သည်။ ကျွန်တော် ထိုကဲ့သို့ရေးခဲ့ခြင်းအတွက် အသိုင်းအဝိုင်းထဲမှ လူတချို့က ကျွန်တော့်ကို အထင်သေးကြလိမ့်မည်။

သို့သော်လည်း အမေရိကန်စစ်သမိုင်းတွင် အရေးကြီးဆုံး စစ်ဆင်ရေးများထဲမှ တစ်ခုအကြောင်းကို ဖြောင့်မန်စွာ မှတ်တမ်းတင်ဖို့ အချိန်ကျလာပေပြီ။ ဘာကြောင့်၊ ဘယ်လို စစ်ဆင်ရေး အောင်မြင်သလဲဆိုသည့်အချက်မှာ သတင်းမီဒီယာတို့၏ ဘင်လာဒင်အား ဝင်ရောက်တိုက်ခိုက်ခြင်း သတင်းထဲတွင် ပျောက်ကွယ်နေသည်။ ဤစာအုပ်က အောင်မြင်မှုကို ရယူခဲ့ကြသော လူများကို နောက်ဆုံး၌ ဂုဏ်ပြုလိမ့်မည်။ စစ်ဆင်ရေးက အဖွဲ့သားအားလုံး၏ ကြိုးစားအားထုတ်မှုတစ်ခု ဖြစ်သည်။ အိုစမာဘင်လာဒင်ကို ရှာဖွေတွေ့ရှိကြသော ထောက်လှမ်းရေး သုတေသီများမှ အစပြု၍ ကျွန်တော်တို့ အက်ဘော့တာဘက်သို့ ပျံသန်းပို့ဆောင်ပေးသော ရဟတ်ယာဉ်ပိုင်းလော့များနှင့် ခြံဝင်းကို ဝင်ရောက်တိုက်ခိုက်သော လူများအထိ ကြိုးစားအားထုတ်မှု ဖြစ်သည်။ မည်သည့်ယောက်ျား၊ မိန်းမမှ အခြားသူတစ်ယောက်ထက် ပိုမိုအရေးကြီးပေ။

No Easy Day သည် လူတစ်ဖွဲ့၏ ဇာတ်လမ်းဖြစ်သကဲ့သို့ ကျွန်တော်တို့ ပေးဆပ်ခဲ့ရသော လူသားအသေအပျောက်များနှင့် ညစ်ပတ်သော ဤအလုပ်ကို

ပြုလုပ်ရန် ကျွန်တော်တို့ လုပ်ခဲ့ရသော စွန့်လွှတ်မှုများ၏ ဇာတ်လမ်းလည်း
ဖြစ်သည်။ ဤစာအုပ်က ကျွန်တော်ဝင်ရောက်ပြီး မကျင်လည်ခင်
ကာလရှည်ကတည်းက တည်ရှိနေသော ညီရင်းအစ်ကို စိတ်ဓာတ်တစ်ခုအကြောင်း
ဖြစ်သည်။ ကျွန်တော်၏ မျှော်လင့်ချက်က တစ်နေ့ကျလျှင် အထက်တန်းကျောင်းမှ
လူငယ်တစ်ယောက် ဤစာအုပ်ကို ဖတ်ပြီး SEAL တစ်ယောက် ဖြစ်လာရန်
ဖြစ်သည်။ သို့မဟုတ် အနည်းဆုံးတော့ ထို့ထက်ပိုမိုကြီးကျယ်သော ဘဝတစ်ခုကို
နေထိုင်ရန် ဖြစ်သည်။ သို့ဆိုလျှင် ဤစာအုပ်ကို ပြုစုရကျိုး နပ်ပေပြီ။

မက်စ်အိုဝင်

၂၀၁၂ ခုနှစ်၊ ဇွန်လ ၂၂ ရက်

ဗာဂျီနီယာဘီချ်၊ ဗာဂျီနီယာ။

*

နိဒါန်း

Chalk One အဖွဲ့

တစ်မိနစ်ကုန်လွန်ချိန်၌ ဘလက်ဟော့ခ် ရဟတ်ယာဉ်အဖွဲ့ ခေါင်းဆောင်က တံခါးကို လျှောထိုးဖွင့်လိုက်သည်။ သူ၏ ညကြည့်မှန်ပြောင်းများက သူ့မျက်လုံးများကို ဖုံးအုပ်ထားသောကြောင့် သူ့ကို ကျွန်တော် ခွဲခြားသိနိုင်ရုံမျှသာ ရှိသည်။ သူက လက်ညှိုးတစ်ချောင်းကို ထောင်လိုက်သည်။ ကျွန်တော် ဝေ့ကြည့်လိုက်သောအခါ ကျွန်တော် SEAL အဖွဲ့သားများက သင်္ကေတကို ရဟတ်ယာဉ်ထဲ၌ တည်ငြိမ်စွာ လက်ဆင့်ကမ်းနေကြသည်ကို တွေ့ရသည်။

အင်ဂျင်စက်သံတဝေါဝေါက် ရဟတ်ယာဉ်အခန်းထဲတွင် ဆူညံနေသည်။ ယခုအခါ ဘလက်ဟော့ခ်၏ ပန်ကာဒလက်များ လေခုတ်နေသံကို ကျော်လွန်၍ တခြားအသံကို ကြားရဖို့ မလွယ်ပါ။ အက်ဘော့တာဘက်မြို့ကို တစ်ချက်လှည့်ကြည့်ရန် မျှော်လင့်လျက် ရှေ့ကိုကိုင်ပြီး အောက်မှမြေပြင်ကို ကျွန်တော် ကြည့်လိုက်သောအခါ လေဟုန်က ကျွန်တော့်ကို ရိုက်ခတ်သည်။

လွန်ခဲ့သော တစ်နာရီခွဲအချိန်က ဘလက်ဟော့ခ် ရဟတ်ယာဉ်နှစ်စီးပေါ်သို့ ကျွန်တော်တို့ တက်ကြပြီး လရောင်မဲ့သော ညကောင်းကင်ထဲသို့ ထွက်လာခဲ့ကြသည်။

အာဖဂန်နစ္စတန်၊ ဂျာလာလာဘတ်ရှိ ကျွန်တော်တို့၏ အခြေစိုက်စခန်းမှ ပါကစ္စတန်နယ်စပ်ကို လည်းကောင်း၊ ထိုနေရာမှတစ်ဖန် ပြိုဟ်တုရုပ်ပုံများပေါ်တွင် ရက်သတ္တပတ်ပေါင်းများစွာ ကျွန်တော်တို့ လေ့လာနေခဲ့ကြသော ပစ်မှတ်ဆီသို့ နောက်ထပ် တစ်နာရီကြာလည်းကောင်း ပျံသန်းခြင်းက ခရီးတိုတစ်ခုမျှသာ ဖြစ်သည်။

ရဟတ်ယာဉ်ခေါင်းခန်းမှ အလင်းရောင်များမှလွဲ၍ ရဟတ်ယာဉ်အတွင်းတွင် မှောင်မည်းနေသည်။ ကျွန်တော်က

ဘယ်ဘက်တံခါးနှင့်ညှပ်နေပြီး အကြောအချဉ်ဆန့်ဖို့ပင် နေရာမရှိချေ။
အလေးချိန်လျော့နည်းစေရန် ရဟတ်ယာဉ်ထိုင်ခုံများကို ဖြုတ်ထားကြသောကြောင့်
ကျွန်တော်တို့မှာ ကြမ်းပြင်ပေါ်၌ လည်းကောင်း၊ မထွက်ခွာခင်က အနီးအနားရှိ
စတိုးဆိုင်မှ ဝယ်ယူခဲ့ကြသော ထိုင်ခုံကလေးများပေါ်တွင်လည်းကောင်း
ထိုင်ကြရသည်။

ယခု ရဟတ်ယာဉ်ခန်းအစပ်ပေါ်တွင် ထိုင်နေခြေရသော ကျွန်တော်က
သွေးလည်ပတ်မှုရရှိစေရန် ကြိုးစားလျက် ခြေထောက်များကို တံခါးပေါက်မှ
ဆန့်ထုတ်လိုက်သည်။ ကျွန်တော့်ခြေထောက်များ ထုံကျင်နေကာ လှုပ်ရှားလို့
မရချေ။

ကျွန်တော့်ဘေးတစ်ဝိုက် ရဟတ်ယာဉ်ခန်းထဲနှင့်
ဒုတိယရဟတ်ယာဉ်ထဲ၌ ရေတပ်အထူးစစ်ဆင်ရေးအဖွဲ့မှ အဖွဲ့သား ၂၃ ယောက်တို့
ပြည့်ကျပ်နေသည်။ ယခင်က ဤလူများနှင့်အတူ အကြိမ်ဒါဇင်ပေါင်းများစွာ
စစ်ဆင်ခဲ့ရဖူးသဖြင့် လူ အတော်များများကို ကျွန်တော် သိရှိနေခဲ့သည်။
ကျွန်တော်တို့ တစ်ယောက်ကိုတစ်ယောက် အပြည့်အဝ ယုံကြည်ကြသည်။

ငါးမိနစ်ကြာပြီးနောက် ရဟတ်ယာဉ်ခန်းတစ်ခန်းလုံး
လှုပ်ရှားတက်ကြွလာခဲ့သည်။ ဟဲလ်မက်ဦးထုပ်ကို ကျွန်တော်တို့ ဆောင်းကြပြီး
ရေဒီယိုများကို စစ်ဆေးကြသည်။ ထို့နောက် ကျွန်တော်တို့၏ လက်နက်များကို
နောက်ဆုံးတစ်ကြိမ် စစ်ဆေးကြသည်။ ပေါင် ၆၀ ရှိသော ကိရိယာပစ္စည်းများကို
ကျွန်တော်တို့ ဝတ်ဆင်ထားကြပြီး ကိရိယာပစ္စည်းအသီးသီးကို အထူးသီးသန့်
ရည်ရွယ်ချက်ဖြင့် အသေးစိတ်ကျစွာ ရွေးချယ်ထားသည်။ ကျွန်တော့်ဝန်ထုပ်ဝန်ပိုး
ပစ္စည်းများကို ၁၂ နှစ်ကျော်ကာလအတွင်း အလားတူ စစ်ဆင်ရေး ၁၀၀ ကျော်၌
စမ်းသပ်စစ်ဆေးပြီး ရွေးချယ်ထားသည်။

ဤအဖွဲ့ကို လက်ရွေးစင်ရွေးချယ်ထားသော အတွေ့အကြုံ
အရှိဆုံးလူများနှင့် ဖွဲ့စည်းထားသည်။ လွန်ခဲ့သော ၄၈ နာရီကြာကာလက

ကျွန်တော်တို့အသီးသီး မိမိ ကိရိယာပစ္စည်းများကို စစ်ဆေးပြီးရင်း စစ်ဆေးနေခဲ့ကြသည်။ ထို့ကြောင့် ဤညအတွက် ကျွန်တော်တို့ အလွန်အလွန် အဆင်သင့် ဖြစ်နေကြသည်။

အိုကီနာဝါရှိ ကျွန်တော့်စစ်တန်းလျားအခန်းထဲမှ TV ပေါ်တွင် ၂၀၀၁ ခုနှစ်၊ စက်တင်ဘာလ ၁၁ ရက် တိုက်ခိုက်မှုကို ကျွန်တော် ကြည့်နေခဲ့သည့် အချိန်လောက်မှစ၍ ဤစစ်ဆင်ရေးကို အိပ်မက်မက်ခဲ့ရသည်။ လေ့ကျင့်သင်ကြားမှု ပြုလုပ်ပြီးရာမှ ကျွန်တော် ပြန်ရောက်ရောက်ချင်း ကျွန်တော့်အခန်းထဲသို့ ဝင်လာစဉ် ဒုတိယလေယာဉ်က ကမ္ဘာ့ကုန်သွယ်ဗဟိုအဆောက်အအုံအား ဝင်တိုက်သည်ကို တွေ့လိုက်ရသည်။ အဆောက်အအုံ၏ ဆန့်ကျင်ဘက်အခြမ်းမှ မီးလုံးကြီး ထိုးထွက်သွားပြီး မျှော်စင်အဆောက်အအုံထဲမှ မီးခိုးများ အလုံးလိုက် တက်လာကြသောအခါ ကျွန်တော် မှင်တက်မိနေသည်။

အမေရိကန်ပြည်သူ သန်းပေါင်းများစွာကဲ့သို့ပင် ရင်ထဲမှ အကူညီမဲ့နေသော ခံစားချက်ဖြင့် ထိုနေရာ၌ ကျွန်တော် မယုံကြည်နိုင်စွာ ရပ်ကြည့်နေမိသည်။ ကျန်ရှိနေသော တစ်နေ့တာတွင် TV ဖန်သားပြင်မှ ကျွန်တော် မခွာတော့ဘဲ ကျွန်တော့်စိတ်ထဲက ကျွန်တော် မျက်မြင်တွေ့မြင်ခဲ့ရသော အရာကို အဓိပ္ပါယ်ဖော်ဖို့ ကြိုးစားနေသည်။ လေယာဉ်တစ်စင်း ဝင်တိုက်ခြင်းက မတော်တဆ ဖြစ်နိုင်သည်။ သို့သော် TV ရိုက်ကွင်းထဲသို့ ဒုတိယလေယာဉ် ဝင်လာသော အခိုက်အတန့်၌ ကျွန်တော် သေသေချာချာ နားလည်သွားသည်။ ဒုတိယလေယာဉ်က ဝင်ရောက်တိုက်ခိုက်ခြင်း ဖြစ်သည်။ သေချာသည်။ ဤအရာက မည်သည့်နည်းနှင့်မျှ မတော်တဆဖြစ်ခြင်း မဟုတ်ချေ။

၂၀၀၁ ခုနှစ် စက်တင်ဘာလ ၁၁ ရက်နေ့တွင် အထူးစစ်ဆင်ရေး တပ်သားတစ်ယောက်အဖြစ် ကျွန်တော်၏ ပထမဦးဆုံးစစ်ဆင်ရေးတွင် ကျွန်တော်ရှိနေပြီး၊ အိုစမာဘင်လာဒင်၏ နာမည်ကို ပထမဆုံးအကြိမ် ဖော်ပြသောအခါ ကျွန်တော်၏ တပ်ဖွဲ့ အာဖဂန်နစ္စတန်သို့သွားရန် နောက်တစ်နေ့၌

ခေါ်ယူခံရလိမ့်မည်ဟု ကျွန်တော် တွက်မိသည်။ ပြီးခဲ့သော တစ်နှစ်ခွဲကာလ၌ စစ်ဆင်ရေးအတွက် ကျွန်တော်တို့ လေ့ကျင့်ခဲ့ကြသည်။ လွန်ခဲ့သော လအနည်းငယ်ကလည်း ထိုင်း၊ ဖိလစ်ပိုင်၊ အရှေ့တီမောနှင့် သြစတြေးလျတို့တွင် ကျွန်တော်တို့ လေ့ကျင့်ခဲ့ကြသည်။ တိုက်ခိုက်မှုများကို ကျွန်တော် ကြည့်နေစဉ်၊ ကျွန်တော် အိုကီနာဝါအပြင်သို့ ထွက်ကာ အာဖဂန်နစ္စတန်တောင်များထဲတွင် ရှိနေသော အယ်လ်ကိုင်းဒါ တိုက်ခိုက်ရေးသမားများကို လိုက်ဖမ်းလျက် အနည်းငယ်ပြန်ပေးအပ်ချင်သည်။

သို့သော်လည်း ကျွန်တော်တို့ထံသို့ မည်သည့်အခါမျှ ရောက်မလာပေ။ အထူးစစ်ဆင်ရေး တပ်သားတစ်ယောက် ဖြစ်လာဖို့ ထိုမျှ ကြာရှည်ပင်ပန်းစွာ လေ့ကျင့်ခဲ့ခြင်းမှာ TV ပေးမှ စစ်ပွဲကို ကြည့်ဖို့သက်သက် မဟုတ်ချေ။ ကျွန်တော်၏ စိတ်ပျက်မှုကို မိသားစုနှင့် အပေါင်းအသင်များကိုတော့ အသိမပေးခဲ့ပါ။ အမှန်ပင် ကျွန်တော်၏ စိတ်ပျက်မှုထဲသို့ ကျွန်တော်၏ မိသားစုနှင့် မိတ်ဆွေများကို ပါဝင်ခွင့်ပြုမည် မဟုတ်ချေ။ ကျွန်တော် အာဖဂန်နစ္စတန်ကို သွားတော့မည်လားဟု သူတို့က ကျွန်တော့်ကို စာရေးမေးကြသည်။ သူတို့အဖို့မူ ကျွန်တော်က အထူးစစ်ဆင်ရေး တပ်သားတစ်ယောက် ဖြစ်သည်။ အာဖဂန်နစ္စတန်၌ ကျွန်တော်တို့ ချက်ချင်းတာဝန်ထမ်းဆောင်ရခြင်းသာလျှင် ကျိုးကြောင်းဆီလျော်လိမ့်မည်။

ထိုအချိန်က ကျွန်တော့်ရည်းစားဆီကို ကျွန်တော် အီးမေးလ်ပို့ပြီး ဆိုးဝါးသောအခြေအနေကို ရှင်းပြရန် ကြိုးစားခဲ့သည်ကို ကျွန်တော် မှတ်မိသည်။

ဤတာဝန်ပြီးတော့မည့်အကြောင်း ကျွန်တော်တို့ ပြောနေကြပြီး နောက်တာဝန်မကျခင် အိမ်၌ ရှိနေသော အစီအစဉ်များ လုပ်နေကြသည်။

“ကိုယ် တစ်လလောက် အချိန်ရတယ်။” ကျွန်တော် စာရေးသည်။ “ဘင်လာဒင်ကို ကိုယ် ပထမဦးဆုံး မသတ်ရရင်၊ ကိုယ်မကြာခင် အိမ်ပြန်လာမယ်” ဤသည်မှာ ထိုစဉ်က ကျွန်တော်တို့ အတော်ကြားနေရသော ဟာသပြက်လုံးတစ်ခု

ဖြစ်သည်။

ယနေ့ ဘလက်ဟော့ခ်ဟော့ခ် ရဟတ်ယာဉ်များက ကျွန်တော်တို့၏ ပစ်မှတ်ဆီသို့ ပျံသန်းလာကြသောအခါ ပြီးခဲ့သော ၁၀ နှစ်ကို ကျွန်တော်ပြန်တွေးမိသည်။ တိုက်ခိုက်မှုများ ဖြစ်ပြီးကတည်းကစ၍ ကျွန်တော်တို့တပ်ဖွဲ့ထဲက လူတိုင်းက ဤကဲ့သို့သော စစ်ဆင်ရေးတစ်ခုတွင် ပါဝင်ရန် အိပ်မက်မက်ခဲ့ကြသည်။ ကျွန်တော်တို့ တိုက်ခိုက်နေကြသော အရာတိုင်းကို ဤအယ်လ်ကိုင်ဒါခေါင်းဆောင်က ကိုယ်စားပြုနေသည်။ အပြစ်မရှိသော အရပ်သားများ ပြည့်နေသည့် လေယာဉ်များကို အဆောက်အအုံများထဲသို့ ဝင်ရောက်ပျံသန်းရန် လူများကို သူ လှုံ့ဆော်ခဲ့သည်။ ဤကဲ့သို့မျိုး တစ်ယူသန် တက်ကြွလွန်းမှုက ကြောက်စရာကောင်းသည်။ မျှော်စင်များ ပြိုကျသည်ကို ကျွန်တော်ကြည့်ပြီး ဝါရှင်တန်ဒီစီနှင့် ပင်ဆီဗေးနီယာတို့မှ တိုက်ခိုက်မှုများအတွင်း အစီရင်ခံစာကို တွေ့မြင်သောအခါ ဖြစ်ပေါ်နေသော စစ်ပွဲက ကျွန်တော်တို့ ရွေးချယ်သောစစ်ပွဲ မဟုတ်သည်ကို နားလည်သွားသည်။ ရဲရင့်သော လူများစွာတို့က ဤစစ်ပွဲကို တိုက်ခိုက်ရန် နှစ်များစွာကြာ စွန့်လွှတ်အနစ်နာခံခဲ့ကြသည်။ ဤကဲ့သို့သော စစ်ဆင်ရေးတစ်ခုတွင် ပါဝင်ဖို့ ကျွန်တော်တို့ အခွင့်အရေး ရှိမည်လားဆိုသည်ကိုတော့ မသိနိုင်ပါ။

ထိုအဖြစ်အပျက်ဖြစ်ပြီး ဆယ်စုနှစ်တစ်စုအတွင်း အယ်လ်ကိုင်ဒါခေါင်းဆောင်များအား ရှစ်နှစ်ကြာမျှ လိုက်လံသတ်ဖြတ်ခဲ့သည်။ ယခုမူ ကျွန်တော်တို့ ဘင်လာဒင်၏ ခြံဝင်းထဲသို့ ကြိုးဖြင့် အလျင်အမြန်ဆင်းရန် မိနစ်အနည်းငယ်သာ လိုတော့သည်။

ဘလက်ဟော့ခ်ကိုယ်ထည်နှင့် ချည်နှောင်ထားသောကြိုးကို ဆုပ်ကိုင်ထားစဉ် ကျွန်တော့်ခြေဖျားများဆီသို့ သွေးများ ဆင်းနေသည်ကို ခံစားရသည်။ ကျွန်တော့်ဘေးမှ စနိုက်ပါ (လက်ဖြောင့်တပ်သား) က ခြေထောက်တစ်ဖက် အပြင်သို့ တွဲလောင်းချလျက် နေရာယူလိုက်သောကြောင့်

ကျပ်တည်းနေသောတံခါးဝတွင် နေရာ ပိုမိုရရှိသွားသည်။ သူ့သေနတ်၏ ပြောင်းဝက ခြံဝင်းထဲမှ ပစ်မှတ်များကို ရှာဖွေနေသည်။

သူ့အလုပ်က တိုက်ခိုက်ရေးအဖွဲ့ ခြံဝင်းထဲသို့ ကြိုးဖြင့်ဆင်းကာ တာဝန်သတ်မှတ်ချက်များဆီသို့ လူစုခွဲသွားစဉ် ခြံဝင်၏ တောင်ဘက်အခြမ်းကို ချိန်ရွယ်ထားရန် ဖြစ်သည်။

လွန်ခဲ့သော တစ်ရက်ကျော်က စစ်ဆင်ရေးကို ဝါရှင်တန် အတည်ပြုလိမ့်မည်ဟု ကျွန်တော်တို့အားလုံး တစ်ယောက်မှ မထင်မှတ်ကြချေ။ သို့သော် ရက်သတ္တပတ်ပေါင်းများစွာ စောင့်နေခဲ့ပြီးနောက် ယခုအခါ၌ မူ ကျွန်တော်တို့မှာ ခြံဝင်းနှင့် တစ်မိနစ်ကြာအဝေး၌ ပင် မရှိတော့ချေ။ ကျွန်တော်တို့၏ ပစ်မှတ် ထိုနေရာ၌ ရှိနေလိမ့်မည်ဟု ထောက်လှမ်းရေးက ပြောခဲ့သည်။ သို့သော် မည်သည့်အရာမှ ကျွန်တော့်အတွက် အံ့ဩစရာ မဟုတ်တော့ပါ။ ယခင်က ၂ ကြိမ်လောက် ကျွန်တော်တို့ နီးနီးကပ်ကပ် ရှိနေခဲ့ကြသည်ဟု ကျွန်တော်ထင်သည်။

၂၀၀၇ ခုနှစ်တွင် ဘင်လာဒင်၏ ကောလဟာလသတင်းများနောက် လိုက်လျက် ကျွန်တော် ရက်သတ္တပတ်တစ်ပတ် အချိန်ကုန်ခဲ့ရသည်။ သူ၏ နောက်ဆုံး ရပ်တည်မှုအတွက် ပါကစ္စတန်မှ အာဖဂန်နစ္စတန်ထဲသို့ ပြန်လာနေသည်ဟု သတင်းအစီရင်ခံစာများ ကျွန်တော်တို့ လက်ခံရရှိခဲ့သည်။ တောင်များပေါ်တွင် အိတွဲကျနေသာ အဖြူရောင်ဝတ်စုံများဖြင့် လူတစ်ယောက်ကို သူ တွေ့မြင်ခဲ့သည်ဟု သတင်းပေးတစ်ယောက်က ပြောသည်။ ရက်သတ္တပတ် အတော်ကြာ ပြင်ဆင်မှုများ ပြုလုပ်ခဲ့ပြီးနောက်၌ မူ ၎င်းမှာ ကောက်ရိုးပုံထဲ အပ်ပျောက်ရှာရသလိုသာ ဖြစ်ခဲ့သည်။ ဤတစ်ကြိမ်ကမူ ကွဲပြားခြားနားပါသည်။ ကျွန်တော်တို့မထွက်ခွာမီ ပစ်မှတ်ကို အဘော့တာဘတ်သို့ ခြေရာခံလိုက်ရာတွင် အဓိကအင်အားဖြစ်သော CIA ၏ သုတေသီက သူ ထိုနေရာ၌ ရှိသည်မှာ ရာနှုန်းပြည့် သေချာကြောင်း ပြောသည်။ သူ မှန်ကန်လိမ့်မည်ဟု ကျွန်တော် ထင်သည်။ သို့သော် စစ်ဆင်ရေးပြီးဆုံးသည်အထိ သုံးသပ်ချက်ကို ဆိုင်းငံ့ထားဖို့

ကျွန်တော့်အတွေ့အကြုံက ကျွန်တော့်ကို ပြောနေသည်။ ယခုမူ ၎င်းမှာ အကြောင်းမဟုတ်တော့ချေ။ ကျွန်တော်တို့က ၎င်းအိမ်နှင့် စက္ကန့်ပိုင်းအဝေးလောက်သာ ရှိတော့သည်။ ထိုနေရာ၌ နေထိုင်သူသည် မည်သူဖြစ်ဖြစ် ဆိုးဝါးသောညတစ်ညကို သူ ရရှိတော့မည်။

အလားတူ ဝင်ရောက်တိုက်ခိုက်မှုများကို ယခင်က အကြိမ်ပေါင်း မရေတွက်နိုင်အောင် ကျွန်တော်တို့ လေ့ကျင့်ပြီးစီးခဲ့ကြသည်။ နောက်ဆုံးဆယ်နှစ်တွင် အီရတ်၊ အာဖဂန်နစ္စတန်နှင့် အာဖရိကတို့တွင် ကျွန်တော် တာဝန်ကျခဲ့သည်။ ၂၀၀၉ ခုနှစ်တွင် ဆိုမာလီပင်လယ်ဓားပြ ၃ ဦးလက်မှ ကုန်သေတ္တာသင်္ဘော ကပ္ပတိန်ရစ်ချတ်ဖီးလစ်ကို ကယ်တင်သော စစ်ဆင်ရေးတွင် ကျွန်တော်တို့ ပါဝင်ခဲ့သည်။ ယခင်က ပါကစ္စတန်တွင် ကျွန်တော် စစ်ဆင်ခဲ့သည်။ ဗျူဟာအရဆိုလျှင် ဤညသည် အခြားစစ်ဆင်ရေး ၁၀၀ ကျော်နှင့် ကွဲပြားခြားနားခြင်း မရှိချေ။ သို့သော် သမိုင်းအရဆိုလျှင်မူ ၎င်းက အလွန်ကွဲပြားခြားတော့မည်။

ကြိုးကို ကျွန်တော်ဆုပ်ကိုင်သည်နှင့် တစ်ပြိုင်နက် တည်ငြိမ်မှုက ကျွန်တော့်ထံသို့ ရောက်လာသည်။ စစ်ဆင်ရေးထဲမှ လူတိုင်းက တစ်မိနစ်ခေါ်သံကို ယခင်က အကြိမ်တစ်ထောင်ခန့် ကြားဖူးခဲ့ကြကာ အခြားစစ်ဆင်ရေးနှင့် ကွဲပြားခြားနားခြင်း မရှိချေ။ ကျွန်တော်က ရဟတ်ယာဉ်တံခါးဝမှနေ၍ ကျွန်တော်တို့၏ ရက်သတ္တပတ်များစွာ လေ့ကျင့်မှုအတွင်း၌ ၊ ထိုဧရိယာ၏ ဂြိုဟ်တုရုပ်ပုံများကို လေ့လာရာမှ မှတ်မိထားသော မြေပြင်အမှတ်အသားများကို စတင်ခွဲခြားကြည့်သည်။ ကျွန်တော်က ရဟတ်ယာဉ်ကို လုံခြုံရေးကြိုးနှင့် တွယ်ချိတ်မထားချေ။ ထို့ကြောင့် အဖွဲ့သား ဝေလ်က ကျွန်တော့်ကျည်ကာအကျ့၏ နောက်ကျောရှိ နိုင်လွန်ကြိုးကွင်းကို ဆုပ်ကိုင်ထားသည်။ လူတိုင်းက ကျွန်တော့်နောက်ဘက်မှ တံခါးဆီသို့ ပြတ်သိပ်တိုးနေကြပြီး ကျွန်တော့်နောက်သို့ လိုက်ဆင်းရန် အဆင်သင့် ဖြစ်နေကြသည်။ ညာဘက်အခြမ်းတွင် ၎င်း၏

ဆင်းသက်နေဆီသို့ ဦးတည်နေသော Chalk Two အဖွဲ့ပါရှိသည့် ရဟတ်ယာဉ်ကို ကောင်းစွာ တွေ့ရသည်။

အရှေ့တောင်ဘက်တံတိုင်းကို ကျွန်တော်တို့ ရှင်းလင်းစွာ မြင်ရသည်နှင့် တစ်ပြိုင်နက် ကျွန်တော်တို့ ရဟတ်ယာဉ်က လှုပ်ခါသွားပြီး ကျွန်တော်တို့ ကြိုတင်သတ်မှတ်ထားသော အဝင်နေရာအနီးတွင် စတင်နိမ့်ဆင်းလာသည်။ အောက်ဘက် ပေ ၃၀ အကွာရှိ ခြံဝင်းထဲကို ကြည့်လိုက်သောအခါ အဝတ်ကြိုးတန်းတွင် လှန်းထားသော အဝတ်များကို ကျွန်တော် တွေ့မြင်ရသည်။ လှန်းထားသော ကြမ်းခင်းကော်ဇောများက ရဟတ်ယာဉ်လက်များမှ ဖုန်မှုန့်များ မြေကြီးများဖြင့် ပေကျံကုန်သည်။ အမှိုက်များက ခြံဝင်းထဲတွင် လွင့်ပျံနေကြသည်။ အနီးအနားရှိ တိရစ္ဆာန်ခြံတစ်ခုထဲ၌ ဆိတ်များ၊ နွားများက ရဟတ်ယာဉ်ကြောင့် ထိတ်လန့်လျက် လှည့်ပတ်ပြေးလွှားနေကြသည်။

မြေပြင်ပေါ်သို့ စူးစိုက်ကြည့်သောအခါ ကျွန်တော်တို့ ဧည့်သည်ဆောင်အပေါ်၌ ရှိနေသေးသည်ကို ကျွန်တော် တွေ့ရသည်။ ရဟတ်ယာဉ်လှုပ်ခါနေသဖြင့် နေရာတကျ ရပ်တန့်နိုင်ရန် ပိုင်းလော့ အခက်အခဲတစ်မျိုး တွေ့နေရသည်။ ဧည့်သည်ဆောင်ခေါင်မိုးနှင့် ခြံဝင်းတံတိုင်းအကြား ကျွန်တော်တို့ ဦးတည်ချက်ပြောင်းသွားကြသည်။ ရဟတ်ယာဉ်အဖွဲ့ခေါင်းဆောင်ကို ကျွန်တော် လှမ်းကြည့်လိုက်သောအခါ သူက ရေဒီယို မိုက်ကရိုဖုန်းကို ပါးစပ်၌ ကပ်ပြီး ပိုင်းလော့အား လမ်းညွှန်ပေးနေသည်ကို တွေ့မြင်ရသည်။ ရဟတ်ယာဉ်ကို ငြိမ်အောင်ထိန်းပြီး ဝေဟင်တွင် ရပ်တန့်ရန် ကြိုးစားနေစဉ် ရဟတ်ယာဉ်က ခုန်နေသည်။ ယိုင်တိယိုင်တိုင် ခုန်နေခြင်းမှာ မပြင်းထန်လှသော်လည်း ၎င်းက အစီအစဉ်ထဲ၌ မပါဝင်ကြောင်းကို ကျွန်တော် သိသည်။ ပိုင်းလော့က ၎င်းကို ထိန်းချုပ်ဖို့ ကြိုးစားသည်။ တစ်ခုခု မှားနေပေပြီ။ ပိုင်းလော့များက ဤကဲ့သို့သော စစ်ဆင်ရေးမျိုးကို အကြိမ်ပေါင်းများစွာ ပြုလုပ်ခဲ့ကြသောကြောင့် သူတို့အဖို့ ရဟတ်ယာဉ်တစ်စင်းကို ပစ်မှတ်ပေး၌

ထားခြင်းမှာ ကားပါကင်ထိုးသလောက်သာ ခက်သည်။

ကျွန်တော်က ခြံဝင်းထဲသို့ ကြည့်ရင်း မတည်မငြိမ်ဖြစ်နေသော
ငှက်ကြီးထဲမှ ကျွန်တော်တို့ ထွက်နိုင်ရန်အတွက် ကြိုးကိုပစ်ချရန် စိတ်ကူးမိသည်။
၎င်းမှာ အန္တရာယ်ရှိသည်ကို ကျွန်တော်သိသည်။ သို့သော် မြေပြင်ပေါ်ရောက်ဖို့
မဖြစ်မနေ လုပ်ရမည်။ ရဟတ်ယာဉ်တံခါးပေါက်ထဲတွင် ညပ်နေလျှင် ကျွန်တော်
ဘာမှလုပ်နိုင်မည် မဟုတ်ပေ။ ကျွန်တော် လိုအပ်နေသည်မှာ ကြိုးကိုပစ်ချဖို့အတွက်
ရှင်းလင်းသောနေရာတစ်ခု ဖြစ်သည်။

သို့သော် ရှင်းလင်းသောနေရာကို ရှာမတွေ့ချေ။

“ငါတို့လှည့်သွားနေတယ်၊ ငါတို့ လှည့်သွားနေတယ်” ရေဒီယိုပေါ်မှ
ကျွန်တော်တို့ ကြားရသည်။ ဤအရာက ခြံဝင်းထဲသို့ ကြိုးဖြင့်ဆင်းမည့်
မူလအစီအစဉ် ရပ်ဆိုင်းသွားပြီဟု ဆိုလိုနေသည်။ တောင်ဘက်ဆီသို့ ကျွန်တော်တို့
လှည့်ပတ်ရွေ့လျားကြတော့မည်။ ၎င်းက ဝင်ရောက်တိုက်ခိုက်မှုအတွက်
တန်ဖိုးရှိသောအချိန်ကို ပြုန်းတီးစေပြီး ခြံဝင်းထဲမှ လူများကို လက်နက်ကိုင်ဖို့
အချိန်ပေးရာ ရောက်လိမ့်မည်။

ကျွန်တော် ရင်ထဲဟာသွားသည်။ လှည့်သွားမည့်ခေါ်သံကို ကျွန်တော်
ကြားရသည့်အချိန်ထိ အရာရာတိုင်းက စီစဉ်ထားသည့်အတိုင်း သွားနေသည်။
အဝင်လမ်းတွင် ပါကစ္စတန်ရေဒါနှင့် လေယာဉ်ပစ်ခံးကျည်များကို ကျွန်တော်တို့
ရှောင်ရှားခဲ့ပြီး လူမသိဘဲ ရောက်လာခဲ့ကြသည်။ ယခု အထဲဝင်ဖို့က အချည်းအနီး
ဖြစ်နေသည်။ ပေါ်ပေါက်ကောင်း ပေါ်ပေါက်လာနိုင်သော ဤအရေးကိစ္စကို
ကျွန်တော်တို့ ဇာတ်တိုက်လေ့ကျင့်ခဲ့ကြသည်။ သို့သော် ၎င်းက အစီအစဉ် (B)
ဖြစ်သည်။ ကျွန်တော်တို့၏ ပစ်မှတ်က အထဲမှ အမှန်တကယ်ရှိနေလျှင်
အဓိကဖမ်းခြင်းကသာ သော့ချက်ဖြစ်ပြီး ယခုမူ ဤသော့ချက်က အလျင်အမြန်
ပျောက်ဆုံးနေသည်။

ရဟတ်ယာဉ်က လှုပ်ခါစေ့ဝဲနေရာမှ အပေါ်သို့ တက်ရန် ကြိုးစားသည့်အနေဖြင့် ၉၀ ဒီဂရီ လှည့်ပတ်လျက် ညာဘက်သို့ ပြင်းထန်စွာ ကွေ့လိုက်သည်။ ရဟတ်ယာဉ်နောက်မီးက ဘယ်ဘက်သို့ ကန်ထွက်သွားသည်ကို ကျွန်တော် ခံစားရသည်။ ကျွန်တော် အငိုက်မိသွားပြီး တံခါးမှ လျှောထိုးထွက်မကျစေရန် ရဟတ်ယာဉ်ခန်းထဲမှ လက်ကိုင်စရာတစ်ခုကို ချက်ချင်းဖမ်းဆုပ်လိုက်ရသည်။

ကျွန်တော့်တင်ပါးက ကြမ်းပြင်မှ ကြွသွားသည်ကို ခံစားရသည်။ ကျွန်တော့်ရင်ထဲမှ ထိတ်လန့်မှုများ လိပ်တက်လာသည်ကို ခဏတာမျှ ကျွန်တော် ခံစားရသည်။ ကြိုးကို ကျွန်တော် လွှတ်လိုက်ပြီး ရဟတ်ယာဉ်ခန်းထဲသို့ နောက်ပြန် ဆုတ်သည်။

သို့သော် ကျွန်တော့်အဖွဲ့သားများအားလုံး အပေါက်ဝတွင် ပြတ်သိပ်နေကြသည်။ ကျွန်တော် နောက်ပြန်ဆုတ်ဖို့ နေရာအနည်းငယ်သာ ရှိသည်။ ရဟတ်ယာဉ်က အောက်ကို စတင်ဆင်းသက်စဉ် ကျွန်တော့်ကျည်ကာအကျအား ဝေလံ၏ ဆုပ်ကိုင်ထားမှုက တင်းကျပ်သွားသည်ကို ခံစားရသည်။ ဝေလံ၏ ကျန်လက်တစ်ဖက်က စနိုင်ပါကိရိယာကို ကိုင်ထားသည်။ ကျွန်တော် တတ်နိုင်သမျှ နောက်ကိုပြန်ရွှေ့သည်။ ဝေလံက ကျွန်တော့်ကို အထဲ၌ ရှိစေရန် ကျွန်တော့်ထိပ်ဘက်တွင် လဲလျောင်းနေသည်။

“သောက်ခွေး၊ ငါတို့ အထဲဝင်နေပြီ” ကျွန်တော် တွေးမိသည်။

ခပ်ပြင်းပြင်း ချိုးကွေ့လိုက်သောကြောင့် တံခါးပေါက်က ရှေ့သို့ရောက်နေစဉ် ရဟတ်ယာဉ်က ဘေးတိုက်လျှောထိုးသွားသည်။ ခြံဝင်းတံတိုင်းက ကျွန်တော့်တို့ဆီကို လာနေသည်ကို တွေ့ရသည်။ ခေါင်းပေါ်တွင် တဝီဝီ ညည်းနေသော အင်ဂျင်စက်များက အမြင့်၌ ရှိနေရန် လေကို ရိုက်ခုတ်ကြရသဖြင့် အသံကုန် အော်ဟစ်နေကြဟန် တူသည်။

ဘယ်ဘက်သို့ ရဟတ်ယာဉ် လျှော့ထိုးသွားသောအခါ

နောက်မြီးဒလက်က ဧည့်သည်ဆောင်ကို ရိုက်မိရန် သီသီကလေး လွတ်သွားသည်။ ကျွန်တော်တို့ရဟတ်ယာဉ်က ပျက်ကျရန် အခွင့်အလမ်း အနည်းဆုံးဟု စစ်ဆင်ရေးမတိုင်မီက ကျွန်တော်တို့ ရယ်စရာဟာသ လုပ်ခဲ့ကြသည်။ အဘယ်ကြောင့်ဆိုသော် ကျွန်တော်တို့ထဲမှ များစွာမှာ ယခင်က ရဟတ်ယာဉ် ပျက်ကျမှုများတွင် အသက်ရှင်ခဲ့ကြသောကြောင့် ဖြစ်သည်။ ရဟတ်ယာဉ် ပျက်ကျရမည်ဆိုလျှင် Chalk Two အဖွဲ့ကို သယ်ဆောင်သော ရဟတ်ယာဉ်သာ ဖြစ်ရမည်ဟု ကျွန်တော်တို့ ကျိန်းသေတွက်ထားသည်။

အမေရိကန်ပြည်ထောင်စုကို ဤအခိုက်အတန့်ဆီသို့ ရောက်စေရန် အလုပ်ချိန် နာရီပေါင်းများစွာ သို့မဟုတ် သန်းချီလျက်ပင် အသုံးပြုခဲ့ကြပြီး ကျွန်တော်တို့ မြေပြင်ပေါ် ခြေမချရမီကပင် စစ်ဆင်ရေးက ပျက်စီးရချေတော့မည်။

ကျွန်တော်က ခြေထောက်များကို ယက်ကန်ယက်ကန်လုပ်ကာ ရဟတ်ယာဉ်ခန်းအတွင်းထဲသို့ လူးလွန်ဝင်ရန် ကြိုးစားသည်။ ရဟတ်ယာဉ်ဘေးစောင်းကျလျှင် ၎င်းက လိမ်သွားနိုင်ပြီး ကျွန်တော့်ခြေထောက်များ ရဟတ်ယာဉ်ကိုယ်ထည်အောက်၌ ညပ်သွားနိုင်သည်။ တတ်နိုင်သမျှ နောက်သို့ တအားမှီပြီးသောအခါ ခြေထောက်များကို ရင်ဘတ်ဆီသို့ ဆွဲယူလိုက်သည်။ ကျွန်တော့်ဘေးတွင် စနိုင်ပါက သူ၏ ခြေထောက်များကို တံခါးပေါက်မှ ဖယ်ထုတ်ဖို့ ကြိုးစားသည်။ သို့သော် တံခါးပေါက်တွင် လူပြည့်ကျပ်လွန်းနေသည်။ ရဟတ်ယာဉ်လိမ်သွားပြီး အပြင်ထွက်နေသော သူ့ခြေထောက်ကို ဖြတ်ပစ်လိမ့်မည် မဟုတ်ဟု မျှော်လင့်ရုံကလွဲ၍ ကျွန်တော်တို့ ဘာမှ မလုပ်နိုင်ကြချေ။

အရာရာတိုင်း အရှိန်နှေးကွေးသွားသည်။ ကြွေမွသွားမည့် အတွေးများကို ခေါင်းထဲမှ မောင်းထုတ်ဖို့ ကျွန်တော် ကြိုးစားသည်။ စက္ကန့်တိုင်း၌ မြေပြင်က နီးကပ်သထက် ပိုမိုနီးကပ်လာသည်။ ကျွန်တော့်တစ်ကိုယ်လုံး တင်းကျပ်လာသည်ကို ကျွန်တော် ခံစားရပြီး မလွဲမရှောင်သာ ရိုက်ခတ်မှုအတွက်

အဆင်သင့် ပြင်ထားလိုက်တော့သည်။

*

အခန်း (၁)
အစိမ်းရောင်တပ်ဖွဲ့

မစ္စစ္စပီရို ကျွန်တော်တို့၏ လေ့ကျင့်ရေးစခန်းမှ လူသတ်အိမ်
စင်္ကြံလမ်းတစ်လျှောက် ကျွန်တော် တဖြည်းဖြည်း ရွေ့လျားနေရင်း ချွေးများက
ကျွန်တော့်နောက်ကျောမှ စီးကျလာပြီး ရုပ်အကျဉ်းစုံနဲ့နေသည်ကို ကျွန်တော်
ခံစားရသည်။

အချိန်က ၂၀၀၄ ခုနှစ် ဖြစ်သည်။ သမိုင်းအတွင်းဆုံး
အထူးစစ်ဆင်ရေးများထဲမှ တစ်ခုဖြင့် ပါကစ္စတန်နိုင်ငံ အက်ဘောတာဘက်ထဲသို့
ဘလက်ဟော့ခ် တစ်စီးကို ကျွန်တော် စီးနင်းမသွားခင် ၇ နှစ်က ဖြစ်သည်။
ကျွန်တော်က SEAL အသင်း ၆ အတွက် လက်ရွေးစင်လေ့ကျင့်ရေးသင်တန်း
တက်နေသည်။ SEAL အသင်း ၆ ကို တစ်ခါတရံ၌ နာမည်အပြည့်အစုံဖြင့်
အမေရိကန်ပြည်ထောင်စု ရေတပ်အထူးစစ်ဆင်ရေးမှ ဖွံ့ဖြိုးတိုးတက်ရေးအဖွဲ့ဟု
ခေါ်သည်။ စကားလုံး အတိုကောက်အဖြစ် DEVGRU ဟု ဖော်ပြသည်။ ၉ လကြာ
လက်ရွေးစင်သင်တန်းကို အစိမ်းရောင်တပ်ဖွဲ့အဖြစ် သိရှိကြသည်။
အခြားသင်တန်းသားများနှင့် ကျွန်တော့်အကြားတွင်
ရပ်တည်နေသောအရာတစ်ခုမှာ DEVGRU လက်ရွေးစင် ဖြစ်ရန်ပင်တည်း။

အဖွဲ့သားများနောက်မှ တံခါးဆီသို့ လိုက်သွားစဉ် ကျွန်တော်
ရင်ခုန်မြန်နေပြီး ချွေးများကို မျက်လုံးထဲမဝင်စေရန် မျက်တောင်ခတ်ပစ်ရသည်။
ကျွန်တော့်ခေါင်းထဲမှ မသက်ဆိုင်သော အတွေးများကို မောင်းထုတ်ရန်
ကြိုးစားသောအခါ ကျွန်တော် ပင်ပန်းတကြီး အသက်ရှူနေရသည်။ ကျွန်တော်
ကတုန်ကယင် ဖြစ်နေပြီး စိတ်တိုနေသည်။ ဤအရာက အမှားအယွင်းများ
ဖြစ်စေသည်။ ကျွန်တော် အာရုံစိုက်ဖို့ လိုအပ်သည်။ အခန်းထဲတွင် ဘာရှိရှိ
ကျွန်တော်တို့ ဝင်ကြရမည်။ အပေါ်ဘက် လျှောက်လမ်းများတွင် သင်တန်းဆရာများ
စောင့်ကြည့်နေကြသည်။

ဤသင်တန်းဆရာများအားလုံးက DEVGRU မှ ဝါရင့်စစ်ပြန်များ ဖြစ်ကြသည်။ စစ်ဆင်ရေးသမားအသစ်များကို လေ့ကျင့်ရန် လက်ရွေးစင် ရွေးချယ်ခံထားရသော သူတို့က ကျွန်တော်၏ အနာဂတ်ကို သူတို့လက်ထဲ၌ ကိုင်ထားကြသည်။

“နေ့လယ်စာ စားချိန်ရောက်ပြီ” ကျွန်တော့်ကိုယ်ကျွန်တော် ရေရွတ်ပြောသည်။

၎င်းက စိုးရိမ်ပူပန်မှုကို ထိန်းချုပ်သော ကျွန်တော်၏ တစ်ခုတည်းသော နည်းလမ်းဖြစ်သည်။ ၁၉၉၈ ခုနှစ်တွင် အခြေခံရေအောက်တိုက်ခိုက်ခြင်း SEAL ကို ထိုကဲ့သို့နည်းဖြင့် ကျွန်တော် ဖြတ်ခဲ့သည်။ ထင်းတုံးများကို ကျွန်တော်တို့ ခေါင်းပေါ်သို့ မြှောက်မ၊ကြသောအခါ ကျွန်တော့်လက်များ မခံမရပ်နိုင်အောင် ဖြစ်ရခြင်းက အကြောင်းမဟုတ်ချေ။ သို့မဟုတ် အေးစက်သောရေများက ကျွန်တော့်ကို အရိုးခိုက်အောင် စိုစွတ်ခြင်းက အကြောင်းမဟုတ်ချေ။ ၎င်းက ထာဝရတည်မြဲနေမည် မဟုတ်ပေ။ ဆိုရိုးစကားတစ်ခုက ဤကဲ့သို့ ရှိသည်။ “ဆင်တစ်ကောင်ကို သင် ဘယ်လိုစားမလဲ” အဖြေက ရှင်းသည်။ ဤကဲ့သို့ ရိုးရှင်းသည်။ “တစ်ကိုက်ချင်း စားရမည်” ကျွန်တော်၏ ကိုက်စားမှုများကို အစာစားချိန်တို့ဖြင့်သာ ခွဲခြားထားသည်။ မနက်စာစားချိန်အထိ လုပ်သည်။ နေ့လယ်စာစားချိန်အထိ အပြင်းအထန် လေ့ကျင့်သည်။ ညစာစားချိန်အထိ အာရုံစူးစိုက်သည်။ ၎င်းတို့ကို ထပ်လုပ်သည်။

၂၀၀၄ ခုနှစ်တွင် ကျွန်တော် SEAL တစ်ယောက် ဖြစ်နေသည်။ သို့သော် DEVGRU ဖြစ်အောင် လုပ်ခြင်းက ကျွန်တော့် အသက်မွေးဝမ်းကျောင်း၏ အထွတ်အထိပ် ဖြစ်သည်။ ရေတပ်၏ တန်ပြန်အကြမ်းဖက်ယူနစ်အဖြစ် DEVGRU က စားစာခံကယ်ဆယ်ရေး တာဝန်များကို ပြုလုပ်ပြီး စစ်ရာဇဝတ်ကောင်များကို ခြေရာခံလိုက်သည်။ စက်တင်ဘာ ၁၁ ရက် တိုက်ခိုက်မှုများ ဖြစ်ပြီးကတည်း အာဖဂန်နစ္စတန်နှင့် အီရတ်တို့တွင် အယ်လ်ကိုင်ဒါ တိုက်ခိုက်ရေးသမားများကို

သုတ်သင်ခဲ့သည်။

သို့သော် အစိမ်းရောင်တပ်ဖွဲ့၏ အလုပ်မှာ မလွယ်လှချေ။ ကျွန်တော် SEAL တစ်ယောက်ဖြစ်ဖို့အတွက် လုံလောက်အောင် မကောင်းတော့ချေ။ အစိမ်းရောင်အသင်းအတွင်း၌ အောင်ရုံအောင်ချင်လျှင်လည်း မရပါ။ အဓိကအချက်က အနည်းဆုံးအောင်မှတ်ကို ပြည့်မီခြင်း မဟုတ်ချေ။ အစိမ်းရောင်တပ်ဖွဲ့တွင် အောင်မြင်ရန် သင်၏ စွမ်းရည်ကို အစွမ်းကုန် မြှင့်တင်ပြီး စိတ်ဖိစီးမှုများကို တစ်ချိန်လုံး ထိန်းချုပ်ထားနိုင်ရမည်။

နေ့စဉ် လေ့ကျင့်ခြင်းမပြုလုပ်မီ ဝေးလံစွာပြေးခြင်း၊ ဒိုက်ထိုးခြင်း၊ အိပ်ထလုပ်ခြင်းနှင့် ညှင်းပန်းနှိပ်စက်ချင်သည့် သင်တန်းဆရာများ ခိုင်းသော ကာယလေ့ကျင့်ခန်းများကို ပြီးစီးအောင် လုပ်ကြရသည်။ သို့မဟုတ် ပြစ်ဒဏ်ပေးသော ကာယလေ့ကျင့်ခန်းများကို ပြုလုပ်ကြရသည်။ ကျွန်တော်တို့ ကားများတွန်းကြသည်။ အကြိမ်ပေါင်းများစွာ၌ ကျွန်တော်တို့ ဘတ်စ်ကားများ တွန်းကြသည်။ အနီးကပ်တိုက်ပွဲများ လေ့ကျင့်ရန် အသုံးပြုသော အခန်းများဖြင့် ဖွဲ့စည်းထားသည့် လူသတ်အိမ်သို့ ကျွန်တော်တို့ ရောက်သောအခါ ကျွန်တော်တို့၏ ကြွက်သားများက ပင်ပန်းနွမ်းနယ်ပြီး ဖူးရောင်နေကြသည်။ ကာယလေ့ကျင့်ခန်း ပြုလုပ်ရသည့်အချက်က ဗျူဟာအရ တောင်းဆိုနေသော ပတ်ဝန်းကျင်တွင် ကျွန်တော်တို့ကို သူတို့မစမ်းသပ်ကြခင် တကယ့်စစ်ဆင်ရေးတစ်ခု၏ စိတ်ဖိစီးမှုမျိုး ရရှိရန် ကျွန်တော်တို့ကို ရုပ်ပိုင်းဆိုင်ရာအရ ပင်ပန်းနွမ်းနယ်နေစေဖို့ ဖြစ်သည်။

ဝင်ပေါက်ခန်းမထဲသို့ ကျွန်တော်တို့ ချဉ်းနင်းဝင်ရောက်စဉ် သင်တန်းဆရာများကို ဖျတ်ခနဲ တစ်ချက်ကြည့်ချိန်ပင် မရချေ။ ဤနေ့က သင်တန်းပထမနေ့ ဖြစ်သည်။ လူတိုင်း စိတ်တင်းကျပ်နေကြသည်။ အရီဇိုနာတွင် အမြင့်မှ လေထီးခုန်သင်တန်းကို တစ်လအပြည့် ပြုလုပ်ပြီးနောက်၌ အနီးကပ်တိုက်ပွဲ လေ့ကျင့်ခန်းကို ကျွန်တော်တို့ စတင်ပြုလုပ်ခဲ့သည်။ အရီဇိုနာ၌ သိသိသာသာ ဖိအားပေးခံရသည်။ သို့သော် မစွန့်စားသည့် ရောက်သည်နှင့် ပို၍

ဖိအားပေးခံရတော့သည်။

တစ်စစ်စစ်နာကျင်ကိုက်ခဲမှုများကို စိတ်ထဲမှ ကျွန်တော် မောင်းထုတ်ပြီး ကျွန်တော့်ရှေ့မှ တခါးအပေါ် အာရုံစိုက်ထားသည်။ တံခါးက ပါးလွှာသော သုံးထပ်သားဖြင့် ပြုလုပ်ထားပြီး တံခါးလက်ကိုင်ဘု မရှိချေ။ ၎င်းမှာ ကျွန်တော်တို့ အရင်သွားခဲ့ကြသော တပ်ဖွဲ့များ၏ လက်ချက်ဖြင့် ထုရိုက်ခံရပြီး ကျိုးပျက်နေသည်။ ကျွန်တော့်အဖွဲ့သားက လက်အိတ်စွပ်ထားသော လက်ဖြင့် တံခါးကို အလွယ်တကူ တွန်းဖွင့်လိုက်သည်။ တံခါးပ၌ ကျွန်တော်တို့ တစ်စက္ကန့်လောက် ဆိုင်းနေ၍ ပစ်မှတ်ကို ရှာဖွေပြီးနောက် အထဲသို့ ဝင်ကြသည်။ အခန်းက လေ့ထောင့်ကျကျပုံဖြစ်ပြီး ကြမ်းတမ်းသောနံရံများက ကျည်ဆန်အစစ်များကို စုပ်ယူရန် ရထားလမ်း ဇလီဖားတုံးအဟောင်းများဖြင့် ပြုလုပ်ထားသည်။ ရိုင်ဖယ်ကို ဝှေ့ရမ်းလျက် ပစ်မှတ်ကို ကျွန်တော် ရှာဖွေနေစဉ် ကျွန်တော့်နောက်မှ တပ်ဖွဲ့ဝင်တစ်ဦး ဝင်လာသံကို ကြားရသည်။

ဘာမှမရှိချေ။ အခန်းက ဟာလာဟင်းလင်း ဖြစ်နေသည်။

“သွားစို့” ကျွန်တော့်တပ်သားက အခန်းထောင့်တစ်ခုကို ရှင်းလင်းရန် အခန်းထဲသို့ ဝင်သွားရင်း အော်ပြောသည်။

ကျွန်တော်က သူ့ကို ကာကွယ်ပေးဖို့ အသင့်နေရယူလိုက်သည်။

ကျွန်တော် စတင်ရွေ့လျားသည်နှင့် တစ်ပြိုင်နက် ကျွန်တော့်ခေါင်းပေါ်ရှိ ထုပ်တန်းများဆီမှ တဝီဝီမြည်သံကို ကျွန်တော်ကြားရသည်။ ကျွန်တော်တို့ မရပ်နိုင်ချေ။ ကျွန်တော်တို့ထဲမှတစ်ယောက် အမှားပြုလုပ်လိုက်သည်ကို ကျွန်တော် သိလိုက်သည်။ ခဏတာမျှ ကျွန်တော်၏ စိုးရိမ်စိတ်များ မြင့်တက်လာသည်။ သို့သော် ၎င်းကို ကျွန်တော့်ခေါင်းထဲမှ အလျင်အမြန် မောင်းထုတ်လိုက်သည်။ အမှားများနှင့် ပတ်သက်၍ စိုးရိမ်ပူပန်ရန် အချိန်မရှိချေ။ ရှင်းလင်းရမည့် အခန်းများစွာ ရှိသေးသည်။ ပထမအခန်းထဲ၌ ကျွန်တော်ပြုလုပ်ခဲ့သော အမှားများနှင့် ပတ်သက်၍

ကျွန်တော် စိတ်မပူအားချေ။

ခန်းမထဲသို့ ပြန်ဆုတ်၍ နောက်အခန်းထဲသို့ ကျွန်တော်တို့ ဝင်ကြသည်။ ကျွန်တော် ဝင်လာစဉ် ပစ်မှတ်နှစ်ခုကို တွေ့သည်။ ညာဘက်တွင် ခြောက်လုံးပြူးကိုင်ထားသော လူဆိုးတစ်ယောက်၏ မည်းမည်းသဏ္ဌာန်ကို ကျွန်တော် တွေ့လိုက်သည်။ သူက ဆွယ်တာလက်ရှည်အကျ.. ဝတ်ထားပြီး ၁၉၇၀ ပြည့်နှစ် ရုပ်ရှင်များထဲမှ လူမိုက်တစ်ယောက်နှင့် တူသည်။ ဘယ်ဘက်တွင် ပိုက်ဆံအိတ်ကိုင်ဆောင်ထားသော အမျိုးသမီးတစ်ယောက်၏ မည်းမည်းသဏ္ဌာန်တစ်ခု ရှိသည်။

ကျွန်တော်က အခန်းထဲသို့ ဝင်လာပြီးနောက် စက္ကန့်ပိုင်းအတွင်း၌ လူဆိုးကို တစ်ချက်ပစ်လိုက်သည်။ ကျည်ဆန်က ပစ်မှတ်ကို ထိသည်။ ၎င်းဆီသို့ ဆက်လက်ပစ်ခတ်ရင်း ကျွန်တော်ရွေ့လျားသည်။

“ရှင်းငြီ” ကျွန်တော်က သေနတ်ပြောင်းဝကို နှိမ့်ချလျက်ပြောသည်။

“ရှင်းငြီ” ကျွန်တော့်အဖော်က တုံ့ပြန်ပြောသည်။

“သေနတ်တွေကို မောင်းထိန်းခလုတ်ပိတ်ပြီး လွှယ်ထားလိုက်” သင်တန်းဆရာတစ်ယောက်က အပေါ်မှပြောသည်။

၆ ယောက်ထက်မနည်းသော သင်တန်းဆရာများက လူသတ်အိမ်ပေါ်၌ ပင့်ကူအိမ်ကဲ့သို့ ယှက်သန်းနေသော လျှောက်လမ်းတစ်လမ်းပေါ်မှ ကျွန်တော်တို့ကို ကြည့်နေသည်။ အခန်းအမျိုးမျိုးကို ကျွန်တော်တို့ ရှင်းလင်းနေစဉ် သူတို့က ကျွန်တော်တို့ကို ကြည့်လျက် လျှောက်လမ်းများပေါ်တွင် လုံခြုံစွာ လမ်းလျှောက်နိုင်ကြပြီး ကျွန်တော်တို့၏ ဆောင်ရွက်ချက်များကို သုံးသပ်၍ သေးငယ်သောအမှားများပါမကျန် စောင့်ကြည့်ကြသည်။

ကျွန်တော်က ရိုင်ဖယ်ကို မောင်းထိန်းခလုတ်ပိတ်ပြီး ဘေးတွင် ကြိုးဖြင့် လွှယ်ထားလိုက်သည်။ မျက်လုံးထဲမှ ချွေးသီးများကို အကျ..လက်ဖြင့်

ကျွန်တော် သုတ်ပစ်သည်။ ကျွန်တော်တို့ ပြီးစီးသွားကြသော်လည်း ကျွန်တော် ရင်တဒိန်းဒိန်း ခုန်နေသေးသည်။ သင်တန်းဇာတ်ညွှန်းများက အတော်ရိုးရှင်းသည်။ အခန်းများအား ရှင်းလင်းနည်းကို ကျွန်တော်တို့အားလုံး သိနေကြသည်။ ၎င်းက ကျွန်တော်တို့ကို ခွဲခြားပေးမည့် ဟန်ဆောင်တိုက်ပွဲ၏ စိတ်ဖိစီးမှုအောက်တွင် အခန်းတစ်ခန်းကို သေချာစွာ ရှင်းလင်းရသော လုပ်နည်းအစဉ် ဖြစ်သည်။

အမှားနည်းနည်းမှ မခံချေ။ ထိုအခိုက်အတန့်၌ ကျွန်တော်တို့ ဘာအမှားပြုလုပ်ခဲ့သည်ကို ကျွန်တော်တို့ တိတိကျကျ မပြောနိုင်။

“မင်းရဲ့ `ဆက်သွား’ လို့ ပြောသံကို မကြားရပါလားကွ”
သင်တန်းဆရာများထဲမှ တစ်ယောက်ဖြစ်သော တွမ်က လျှောက်လမ်းပေါ်မှ ကျွန်တော့်ကို ပြောသည်။

ကျွန်တော်အဖြေမပေးချေ။ ခေါင်းသာညိတ်လိုက်သည်။ ကျွန်တော် စိတ်အိုက်၊ စိတ်ပျက်မိသည်။ ကျွန်တော့်အဖွဲ့သားကို ပထမအခန်းထဲသို့ ဆက်သွားလို့ ပြောဖို့ ကျွန်တော် မေ့သွားသည်။ ၎င်းက လုံခြုံမှုကို ဖောက်ဖျက်နေသည်။

တွမ်က သင်တန်းတွင် အကောင်းဆုံးအရာများထဲမှ တစ်ယောက်ဖြစ်သည်။ သူ့ကို ကျွန်တော် အမြဲ ခွဲခြားနိုင်သည်။ အဘယ့်ကြောင့်ဆိုသော် သူ့တွင် ကြီးမားသော ဦးခေါင်းရှိသောကြောင့် ဖြစ်သည်။ ၎င်းက ထုထည်ကြီးမားပြီး ဧရာမ ဦးနှောက်တစ်ခုကို ထည့်ထားသကဲ့သို့ ဖြစ်နေသည်။ ၎င်းက သူ၏ ထင်ရှားသော ရုပ်ပိုင်းဆိုင်ရာ ထူးခြားချက် ဖြစ်သည်။

တစ်နည်းအားဖြင့်လည်း သူ့ကို ကျွန်တော် သတိရရမိသည်။ အဘယ်ကြောင့်ဆိုသော် သူက ရင့်ကျက်ပြီး မည်သည့်အခါမှ စိတ်အနှောင့်အယှက် ဖြစ်ပုံမပေါ်သောကြောင့် ဖြစ်သည်။ သူက မာကျောသကဲ့သို့ တရားလည်း မျှတသဖြင့် ကျွန်တော်တို့အားလုံး သူ့ကို လေးစားကြသည်။ သူ့ရှေ့၌ ကျွန်တော်အမှားလုပ်မိလျှင် သူ့ကို ကျွန်တော် စိတ်ပျက်အောင် လုပ်မိသကဲ့သို့

ခံစားရသည်။ ကျွန်တော့်အပေါ် သူ၏ စိတ်ပျက်မှုက သူ့မျက်နှာပေါ်တွင် ပေါ်လွင်နေသည်။

အော်ဟစ်ခြင်း မရှိချေ။

ကြိမ်းမောင်းခြင်း မရှိချေ။

ကြည့်သာကြည့်နေသည်။

အပေါ်မှလူက ကျွန်တော့်ကို “မင်း ဒီလိုလုပ်လိုက်သလား” ဟူသော အကြည့်ဖြင့် ကြည့်သည်။

ကျွန်တော် စကားပြောချင်သည်။ သို့မဟုတ် အနည်းဆုံး ကြိုးစားရှင်းပြချင်သည်။ သို့သော် သူတို့ ကြားချင်ကြမည် မဟုတ်သည်ကို ကျွန်တော် သိသည်။ ကျွန်တော်မှားသည်ဟု သူတို့ပြောလျှင် ကျွန်တော်မှားသည်။ ဘာမှမရှိသော အခန်းထဲ၌ သူတို့အောက်တွင် မတ်တတ်ရပ်နေသောအခါ ဆင်ခြေပေးခြင်း သို့မဟုတ် ရှင်းပြခြင်း မရှိရချေ။

“အိုကေ၊ ဂရုစိုက်မယ်” ထိုကဲ့သို့ အခြေခံအမှားကို ပြုလုပ်ခြင်းအတွက် ကျွန်တော့်ကိုယ်ကျွန်တော် ဒေါသဖြစ်လျက် အကာအကွယ်မဲ့စွာဖြင့် ကျွန်တော် ပြောသည်။

“မင်းတို့ ဒီထက်ပို ဂရုစိုက်ချင်တယ်” တွမ်က ပြောသည်။
“ထားလိုက်တော့၊ လှေကားတက်လေ့ကျင့်ခန်းကို လုပ်ကြ”

ရိုင်ဖယ်ကို မ၊ယူပြီးသောအခါ လူသတ်အိမ်ထဲမှ ကျွန်တော် အပြေးကလေး ထွက်သွားပြီး ကိုက် ၃၀၀ အဝေး၌ သစ်ပင်တစ်ပင်မှ တွဲလောင်းချနေသော ကြိုးလှေကားတစ်ခုဆီကို အလျင်အမြန် ပြေးသည်။ လှေကားအတံတစ်ခုပြီးတစ်ခု နင်းတက်နေရင်း ပိုမိုလေးလံသထက် လေးလံလာသည်ကို ကျွန်တော် ခံစားရသည်။ လေးလံလာခြင်းက ချွေးစိုနေသော

ရုပ်အကျဉ်းသော်လည်းကောင်း၊ ကျည်ကာအကျဉ်းနှင့် ကျွန်တော့်ရင်ဘတ်တွင် တွယ်ချိတ်ထားသော ကိရိယာပစ္စည်းများ၏ ပေါင် ၆၀ သော်လည်းကောင်း မဟုတ်ချေ။

၎င်းက ကျရှုံးမှုကို ကြောက်လန့်ခြင်း ဖြစ်သည်။ ကျွန်တော်၏ SEAL တပ်သားဘဝတွင် မည်သည့်အခါမှ မကျရှုံးခဲ့ချေ။

အခြေခံ ရေအောက်တိုက်ခိုက်ခြင်း/ SEAL အတွက် စောစောပိုင်း ၆ နှစ်က ဆန်ဒီဂိုသို့ ကျွန်တော် ရောက်သောအခါ ကျွန်တော်လုပ်နိုင်မည်လားဟု မည်သည့်အခါမှ မစိုးရိမ်မိ။ ကျွန်တော်နှင့်အတူ ရောက်လာကြသော ကျွန်တော်၏ အပေါင်းအပါ SEAL သင်တန်းသား အတော်များများက ထုတ်ပယ်ခံကြရသည်။ သို့မဟုတ် ထွက်ကြသည်။ သူတို့ထဲမှ အချို့က ကမ်းခြေ၌ ပြင်းပြင်းထန်ထန် ပြေးရခြင်း၏ ဒဏ်ကို မခံနိုင်ကြချေ။ သို့မဟုတ် ရေငုပ်သင်တန်းအတွင်း၌ ရေအောက်တွင် အထိတ်တလန့် ဖြစ်ကြသည်။

အခြား SEAL သင်တန်းသား အတော်များများကဲ့သို့ ကျွန်တော် အသက် ၁၃ နှစ်အရွယ် ရောက်ကတည်းက SEAL တစ်ယောက် ဖြစ်ချင်ခဲ့သည်။ SEAL နှင့်ပတ်သက်၍ ကျွန်တော် စာအုပ်များကို ဖတ်သည်။ သဲကန္တာရ မုန်တိုင်းစစ်ဆင်ရေးအတွင်း၌ ၎င်းတို့အကြောင်း ဖော်ပြသော သတင်းများနောက်ကို ကျွန်တော် လိုက်သည်။ ချုံခိုတိုက်ခိုက်ခြင်းနှင့် စစ်ဆင်ရေးတစ်ခုအတွင်း ကမ်းပေါ်သို့ တက်ခြင်းအကြောင်း စိတ်ကူးယဉ်သည်။ စာအုပ်များထဲ၌ ကျွန်တော် ဖတ်ရသော အရာများအားလုံးကို အားကျရင်း ကြီးပြင်းခဲ့ရသည်။

ကာလီဖိုနီယာမှ ကောလိပ်ကလေးတစ်ခုတွင် ဘွဲ့ဒီဂရီရရှိပြီးနောက် အခြေခံ ရေအောက်တိုက်ခိုက်ခြင်းသင်တန်း ကျွန်တော် တက်ပြီး ၁၉၉၈ ခုနှစ်တွင် SEAL တပ်သား ဖြစ်ခဲ့သည်။ ပစိဖိတ်တစ်လျှောက် ၆ နှစ်ကြာ တာဝန်ကျကာ ၂၀၀၃-၂၀၀၄ တွင် အီရတ်သို့ ရှေ့တန်းတာဝန်ကျပြီးနောက် တာဝန်သစ်အတွက် ကျွန်တော် အဆင်သင့် ဖြစ်နေသည်။ ပထမတာဝန်ကျမှု နှစ်ခုအတွင်း၌ DEVGRU

အကြောင်း ကျွန်တော် သိနားလည်ခဲ့သည်။ DVEGRU က SEAL တပ်သားများထဲမှ အကောင်းဆုံးလူများ စုစည်းထားမှု ဖြစ်သည်။ ကျွန်တော် မကြိုးစားလျှင် မည်သည့်အခါမျှ ဖြစ်လာနိုင်မည် မဟုတ်ကြောင်းကို ကျွန်တော် သိသည်။

အီရန်နိုင်ငံ၊ တီဟီရန်မြို့မှ အမေရိကန်သံရုံး၌ ဖမ်းဆီးခံရသော အမေရိကန် ၅၂ ယောက်ကို ကယ်တင်ရန် သမ္မတဂျင်မီကာတာ အမိန့်ပေးခဲ့သော မအောင်မြင်သည့် ၁၉၈၀ ပြည့်နှစ် အီးဂဲကလောစစ်ဆင်ရေး နောက်ပိုင်း၌ ရေတပ်၏ တန်ပြန်အကြမ်းဖက်အဖွဲ့ မွေးဖွားလာသည်။ ထိုစစ်ဆင်ရေးနောက်ပိုင်း၌ ရေတပ်က ထိုကဲ့သို့ အထူးသီးသန့် စစ်ဆင်ရေးများကို အောင်မြင်စွာ လုပ်ကိုင်ဆောင်ရွက်နိုင်စွမ်း ရှိသော တပ်ဖွဲ့တစ်ဖွဲ့အတွက် လိုအပ်ချက်သတ်မှတ်ပြီး SEAL အသင်း (၆)ဟုခေါ်သော ရေတပ်တန်ပြန် အကြမ်းဖက်အဖွဲ့တစ်ဖွဲ့ ထူထောင်ရန် ရစ်ချတ်မာဆင်ကိုအား လက်တို့သည်။ ဤတပ်ဖွဲ့က ဓားစာခံကယ်ဆယ်ခြင်းကို လေ့ကျင့်သကဲ့သို့ ရန်သူတိုင်းပြည်များ၊ သင်္ဘောများ၊ ရေတပ်အခြေစိုက်စခန်းများနှင့် ရေနံမြေများအတွင်းသို့ ထိုးဖောက်စီမံဝင်ခြင်းကိုလည်း လေ့ကျင့်သည်။ နောက်ပိုင်းတွင် စစ်ဆင်ရေးများ၌ အစုလိုက် အပြုံလိုက် ဖျက်ဆီးသော လက်နက်များ ပြန့်ပွားခြင်းကို တန်ပြန်ချေမှုန်းပေးရန်ပါ တာဝန်ယူလာရသည်။

ဌာနခွဲကို မာဆင်ကို တည်ထောင်သောအချိန်က SEAL အသင်းနှစ်သင်းသာ ရှိသည်။ ထို့ကြောင့် ရေတပ်အတွင်း အသင်းများစွာရှိကြောင်း ဆိုဗီယက်တို့ ထင်မှတ်အောင် ပြုလုပ်ဖို့အတွက် အသင်း (၆)ကို ရွေးချယ်သည်။ ၁၉၈၇ ခုနှစ်တွင် SEAL အသင်း (၆)က DEVGRU ဖြစ်လာသည်။ မာဆင်ကို စိတ်တိုင်းကျ ရွေးချယ်ထားသော စစ်ဆင်ရေးသမား ၇၅ ယောက်ဖြင့် စတင်ဖွဲ့စည်းသည်။ ယခုအခါ အဖွဲ့ဝင်အားလုံးကို အခြား SEAL အသင်းများနှင့် ဖောက်ခွဲရေးပစ္စည်း ရှင်းလင်းရေးအဖွဲ့များမှ လက်ရွေးစင် ရွေးချယ်သည်။ ဤအဖွဲ့က ထူးထူးခြားခြား တိုးတက်ကြီးထွားလာခဲ့ပြီး များစွာသော

စစ်ဆင်ရေးအသင်းများနှင့် အထောက်အကူပေးသော ရုံးအမှုထမ်းများဖြင့် ပြည့်လာသည်။ သို့သော် ယေဘုယျသဘောက နဂိုအတိုင်း ရှိနေသည်။ အဖွဲ့က JSOC ဟုခေါ်သော တွဲဖက်အထူးစစ်ဆင်ရေးဌာန၏ အစိတ်အပိုင်း ဖြစ်လာသည်။ DEVGRU က ကြည်းတပ်၏ ဒဲလတာဖော့စ်ကဲ့သို့ အခြားအမျိုးသား စစ်ဆင်ရေးတပ်ဖွဲ့များနှင့် ပူးပေါင်းအလုပ်လုပ်သည်။

DEVGRU ၏ ပထမဦးဆုံး စစ်ဆင်ရေးများထဲမှ တစ်ခုက ၁၉၈၃ ခုနှစ် အော်ပရေးရှင်း အာဂျင့်ဖူရီအတွင်း၌ ဖြစ်ခဲ့သည်။ သေးငယ်သော ကာရီဘီယံနိုင်ငံကို ကွန်မြူနစ်တို့ သိမ်းပိုက်ပြီးနောက် အမေရိကန် ဦးဆောင်၍ ဝင်ရောက်တိုက်ခိုက်နေစဉ်အတွင်း အဖွဲ့ဝင်များက ဂရင်နေဒါဘုရင်ခံချုပ် ပေါလ်စကွန်းကို ကယ်ဆယ်ခဲ့သည်။ စကွန်းက အသက်အန္တရာယ် စိုးရိမ်နေရသည်။ ၆ နှစ်ကြာသောအခါ ၁၉၈၉ ခုနှစ်အတွင်း DEVGRU က ပနားမား ဝင်ရောက်တိုက်ခိုက်မှုအတွင်း၌ မန်ချူရယ်နီရီဂါကို ဖမ်းဆီးရန် ဒဲလတာဖော့စ်နှင့် ပူးပေါင်းခဲ့သည်။

DEVGRU စစ်ဆင်ရေးသမားများက ၁၉၉၃ ခုနှစ် အောက်တိုဘာတွင် ဆိုမာလီ စစ်ဘုရင် မိုဟာမက်ဖာရာအိုင်ဒစ်ကို ဖမ်းဆီးမည့် အမေရိကန်ဦးဆောင်သော စစ်ဆင်ရေး၏ အစိတ်အပိုင်းသာ ဖြစ်ခဲ့ကြသည်။ ထိုစစ်ဆင်ရေးက မိုဂါဒစ်ရှူးတိုက်ပွဲ ဖြစ်သွားခဲ့သည်။ ထိုတိုက်ပွဲအကြောင်းကို မတ်ဘိုဒင်က သူ၏ စာအုပ် Black Hawk Down ထဲတွင် ပြည့်စုံစွာ ဖော်ပြခဲ့သည်။

၁၉၉၈ ခုနှစ်တွင် DEVGRU စစ်ဆင်ရေးသမားများက ရာဒစ်လက်ကရာတစ် အပါအဝင် ဘော့စ်နီယာ စစ်ရာဇဝင်ကောင်များကို ခြေရာခံလိုက်ခဲ့သည်။ ရာဒစ်လက်ကရာတစ်က ဘော့စ်နီယား ဗိုလ်ချုပ်ဖြစ်ပြီး ၁၉၉၅ ခုနှစ် ဆရီဘရီနီကာ အစုလိုက်အပြုံလိုက် သတ်ဖြတ်မှုတွင် သူ၏ ပတ်သက်မှုကြောင့် နောက်ပိုင်း၌ စွဲချက်တင်ခံရသည်။

၂၀၀၁ ခုနှစ် စက်တင်ဘာလ ၁၁ ရက်မှစ၍ DEVGRU

စစ်ဆင်ရေးသမားများက အီရတ်နှင့် အာဖဂန်နစ္စတန်တို့တွင် ပုံမှန်အလှည့်ကျ တာဝန်ကျနေပြီး အယ်လ်ကိုင်ဒါနှင့် တာလီဘန်ဦးစီးမှုများကို သုတ်သင်ကြရသည်။

၂၀၀၁ ခုနှစ် စက်တင်ဘာလ ၁၁ ရက်နေ့ နောက်ပိုင်း၌ DEVGRU ဌာနက အာဖဂန်နစ္စတန်ထဲသို့ ဝင်ရောက်ရန် အမိန့်ချက်ချင်းရရှိပြီး ၂၀၀၃ ခုနှစ်တွင် အီရတ်မှ ဂျက်စီကာကင်း၍ ကယ်ဆယ်ရေးကဲ့သို့ ထင်ရှားသော စစ်ဆင်ရေးအချို့အတွက် ဌာနမှ စစ်ဆင်ရေးသမားများတွင် တာဝန်ရှိလာကြသည်။ သူတို့က ခေါ်ယူခြင်းအမိန့်ကို ပထမဦးဆုံး ရရှိသူများ ဖြစ်ကြသည်ဟူသော အချက်နှင့် ဤကဲ့သို့ စစ်ဆင်ရေးများက ကျွန်တော်တို့ လှုံ့ဆော်ကြသည်။

အစိမ်းရောင် အသင်းများအတွက် ဆန်ခါတင်ရွေးချယ်မခံရခင် SEAL တစ်ယောက်ဖြစ်ဖို့ လိုအပ်သည်။ အရွေးချယ်ခံရသူ အများစုက စံပုံစံအားဖြင့် ရှေ့တန်းတာဝန် နှစ်ကြိမ်ကျခဲ့ဖူးကြသည်။ ဤသို့ တာဝန်ကျမှုက သင်တန်းသားတွင် လိုအပ်သော ကျွမ်းကျင်မှုအဆင့်နှင့် အတွေ့အကြုံရှိသည်ဟု ဆိုလိုနေသည်။ လက်ရွေးစင်သင်တန်းကို ပြီးစီးရန် ၎င်းကို လိုအပ်သည်။

ပူပြင်းသော မစ္စစ္စပီ၌ လှေကားအတံများအပေါ် ကျွန်တော် ရောက်နေသောအခါ အစိမ်းရောင်အသင်းကို အစမပြုမီ ၃ ရက်ကြာ ဆန်ခါတင်ရွေးချယ်မှု၌ ကျွန်တော် ကျဆုံးလုမတတ် ဖြစ်ခဲ့ပုံကို မစဉ်းစားဘဲ မနေနိုင်ချေ။

ဆန်ခါတင်ရွေးချယ်မည့်နေ့များက ကျွန်တော့်အဖွဲ့၏ မြေပြင်စစ်ဆင်ခြင်း သင်တန်းကာလအတွင်းသို့ ကျရောက်နေသည်။ ကာလီဖိုးနီးယားပြည်နယ် မစ်ဒယ်တန်စခန်းတွင် ကျွန်တော်ရှိနေပြီး သစ်ပင်တစ်ပင်အောက်၌ ပုန်းအောင်းနေ၍ မရိန်းတပ်သားများ အခြေစိုက်စခန်းတစ်ခု တည်ဆောက်နေသည်ကို စောင့်ကြည့်နေသည်။ အချိန်က ၂၀၀၃ ခုနှစ်ဖြစ်ပြီး ကင်းထောက်လှေကျင့်ခန်းကို ကျွန်တော်တို့ တစ်ပတ်ကြာ ပြုလုပ်နေကြစဉ် ၃ ရက်ကြာ ဆန်ခါတင် ရွေးချယ်ခြင်းကို စတင်ရန် ဆန်ဒီဂိုသို့

ပြန်လည်အစီရင်ခံဖို့ အမိန့်ရရှိသည်။ ကျွန်တော် အရွေးချယ်ခံရလောက်အောင် ကံကောင်းလျှင် အစိမ်းရောင်အသင်းသင်တန်းကို ကျွန်တော် ၉ လကြာ တက်ရမည်။ ကျွန်တော် အောင်မြင်လောက်အောင် ကံကောင်းလျှင် DEVGRU တပ်သားများနှင့် ပူးပေါင်းရလိမ့်မည်။

ကျွန်တော်၏ တပ်စိတ်မှသွားရသူ ကျွန်တော်တစ်ယောက်သာ ရှိသည်။ အခြားတပ်စိတ်မှ သူငယ်ချင်းတစ်ယောက်ကလည်း ဆန်ခါတင် ရွေးချယ်ခံမည်။ ကျွန်တော်တို့အတူတူ ကားမောင်းသွားကြစဉ် နှစ်ဦးစလုံးက မျက်နှာများကို အစိမ်းရောင်ဆေးများ သုတ်လိမ်းထားကြသည်။ ရုပ်ဖျက်ထားသော ယူနီဖောင်းများ ဝတ်ဆင်ထားကြသော ကျွန်တော်တို့မှာ ကွင်းပြင်ထဲ၌ နေ့များစွာ အချိန်ကုန်ခဲ့ပြီးနောက်၌ ခန္ဓာကိုယ်အနံ့များ၊ ပိုးမွှားသတ်ဆေး အနံ့များနှင့် နေကြသည်။ ထမင်းကြီးမှလွဲ၍ ဘာမှမစားရသောကြောင့် ကျွန်တော် ဗိုက်အောင့်နေပြီး အစာစားချင်နေသည်။ ကျွန်တော်တို့ ကားမောင်းနေကြစဉ် ရေကိုစုပ်သောက်ကာ ရေဓာတ်ပြည့်ဖို့ ကြိုးစားသည်။ အကောင်းဆုံး ကိုယ်ကာယအနေအထားတွင် ကျွန်တော် မရှိချေ။ ဆန်ခါတင်ရွေးချယ်ခြင်း၏ ပထမအစိတ်အပိုင်းက ကြံ့ခိုင်ရေးစမ်းသပ်ချက် ဖြစ်မည်ကို ကျွန်တော်သိသည်။

နောက်တစ်နေ့တွင် ကမ်းခြေသို့ ကျွန်တော်တို့ ထွက်ကြရသည်။ ၄ မိုင် သတ်မှတ်ထားသော ပြေးချိန်ကို ကျွန်တော် ပြီးစီးသောအခါ မိုးကုပ်စက်ဝိုင်းပေါ်၌ နေထွက်စပြုလာသည်။ ခဏနားပြီးနောက် သမံတလင်းပေါ်၌ တန်းစီနေကြသော အခြားသင်တန်းသားပေါင်း ၂ ဒါဇင်ခန့်နှင့် ကျွန်တော် ပူးပေါင်းသည်။ လေပြည်လေညင်းက ပစိဖိတ်ဘက်မှ တိုက်ခတ်နေသည်။ ညက အအေးဓာတ်ကလေးက လေထဲတွင် ရှိနေသေးသည်။ တခြားအချိန်ဆိုလျှင် ၎င်းက ကမ်းခြေပေါ်မှ အတော်လှပသော နံနက်ခင်းတစ်ခု ဖြစ်လိမ့်မည်။ ပြေးခဲ့ရခြင်းကြောင့် ကျွန်တော် ပင်ပန်းနွမ်းနယ်နေပြီ ဖြစ်သည်။ ရေမကူးခင် ဒိုက်ထိုးခြင်း၊ ထိုင်ထလုပ်ခြင်းနှင့် ဘားတန်းခိုခြင်းတို့ လုပ်ရဦးမည်။

သင်တန်းဆရာများ၏ အပြစ်ရှာမှုများ ရှိသော်လည်း ဒိုက်ထိုးခြင်း စစ်ဆေးချက်ကို ကျွန်တော် အလွယ်တကူ အောင်မြင်သည်။ လေ့ကျင့်ခန်းတိုင်းက ကောင်းမွန်ပြည့်စုံသည်။ သို့မဟုတ်လျှင် ၎င်းကို စာရင်းမသွင်းချေ။ ကျွန်တော် ပက်လက်လှန်ပြီးသောအခါ အိပ်ထစစ်ဆေးချက်အတွက် ပြင်ဆင်လိုက်သည်။

ပထမဦးဆုံး အိပ်ထကို ကျွန်တော် ပြုလုပ်သောအခါ ကျွန်တော် ပင်ပန်းနွမ်းနယ်နေပြီ ဖြစ်သည်။ ကွင်းပြင်ထဲသို့ ထွက်ခဲ့ခြင်းက ကျွန်တော်၏ ခံနိုင်ရည်အားကို အကူအညီ မပေးခဲ့ချေ။ ပထမ၌ ကျွန်တော် စည်းကမ်းချက်ကောင်းကောင်းဖြင့် လုပ်နိုင်သည်။ သို့သော် သင်တန်းဆရာက ကျွန်တော့်ဘေးတွင်ရပ်ပြီး ကျွန်တော် အိပ်ထလုပ်သော အရေအတွက်တချို့ကို ထပ်ကာထပ်ကာ ရေတွက်သည်။

“တစ်ဆယ်၊ တစ်ဆယ်၊ တစ်ဆယ်” သူက ပြောသည်။ “တစ်ဆယ်၊ ဆယ့်တစ်၊ ဆယ့်နှစ်”

ကျွန်တော်၏ နည်းစနစ်က တိတိကျကျပြုလုပ်သည့် စနစ်မဟုတ်ချေ။ ကောင်းမွန်ပြည့်စုံမှု မရှိသော အရေအတွက်ဂဏန်းများကို သူက ထပ်ခေါ်သည်။ နံပါတ်တစ်ခုကို သူ ထပ်ခေါ်သည့်အခါတိုင်း ကျွန်တော် ပိုမို ရှက်ရှက်လာသည်။ ကျွန်တော် ပင်ပန်းလှပြီ။ သို့သော် စစ်ဆေးချက်စံနှုန်းကို ပြည့်မီဖို့ မနီးစပ်သေးချေ။

“တစ်မိနစ်”

အမှတ်စဉ် ရေတွက်သံကို ကျွန်တော်မီအောင် လိုက်မလုပ်နိုင်ပါ။ ကျွန်တော် အိပ်ထမအောင်မြင်လျှင် ကိုယ်ကျိုးနည်းပြီ။ သံသယက ကျွန်တော့်ခေါင်းထဲသို့ စတင်ဝင်ရောက်လာသည်။ ကျွန်တော့်အဖွဲ့နှင့် ကျွန်တော် ကြိုတင်ပြင်ဆင် လေ့ကျင့်ခဲ့သည်ထက် ဤစစ်ဆေးချက်က ပိုမိုပြင်းထန်လှသည်။

“စက္ကန့် ၃၀”

မိနစ်ဝက်သာကျန်တော့စဉ် အနည်းဆုံး အရေအတွက်ရရှိရန် ကျွန်တော်

(၁၀)ခုလိုနေသည်။ ကျွန်တော့်ဘေးမှ နောက်တစ်ယောက်က ထိုအရေအတွက်ကို ကျော်ဖြတ်သွားပြီးဖြစ်ကာ သူလုပ်နိုင်သမျှ ပိုမိုမြန်ဆန်စွာ လုပ်နေသည်။ ကျွန်တော် ဦးနှောက်ချာချလည်နေသည်။ ကျွန်တော် ကျရှုံးတော့မည်ကို မယုံနိုင်ချေ။ အဆိပ်အတောက် အတွေးများကို ခေါင်းထဲမှ မောင်းထုတ်လျက် နည်းစနစ်အပေါ် အာရုံစိုက်သည်။ မကြာခင်၌ ကျွန်တော် တဖြည်းဖြည်း အရှိန်ရလာသည်။

“ဆယ်စက္ကန့်”

ကျွန်တော် နီးကပ်လာသည်။ ဗိုက်ကလည်း အောင့်လှပြီ။ အသက်ရှူရသည်မှာ ဖုတ်လှိုက် ဖုတ်လှိုက် ဖြစ်လာသည်။ ပင်ပန်းနွမ်းနယ်မှုနေရာကို ကြောက်လန့်ခြင်းက အစားထိုးဝင်လာသည်။ ကျွန်တော် ထိတ်လန့်နေသည်။ ကျွန်တော် ကျရှုံးလို့ မဖြစ်ချေ။ ကာယကြံ့ခိုင်မှု စစ်ဆေးချက်ကိုပင် မအောင်မြင်နိုင်ဘဲ ကျွန်တော်၏ တပ်စိတ်ကို ဘယ်လိုမှ ကျွန်တော် ပြန်မသွားနိုင်ချေ။

“ငါး၊ လေး၊ သုံး...”

သင်တန်းဆရာများက အချိန်ကိုခေါ်နေကြစဉ် နောက်ဆုံးအိပ်ထကို ကျွန်တော်ပြီးသွားသည်။ အနည်းဆုံး သတ်မှတ်ချက်ကို အိပ်ထနှစ်ခုသာပိုလုပ်လျက် ပွတ်ကာသီကာဖြင့် ကျွန်တော် အောင်မြင်သွားသည်။ ကျွန်တော် အားကုန်သွားသည်။ သို့သော် ဘားတန်းခိုခြင်းကို လုပ်ရဦးမည်။ ဘားတန်းဆီသို့ လမ်းလျှောက်သွားသောအခါ ကျရှုံးလုနီးနီး ဖြစ်နေခြင်းက ကျွန်တော်ကိုယ်ထဲမှ အဒရင်နလင်ဟိုမုန်းကို နှိုးဆွသဖြင့် ဘားတန်းခိုခြင်းကို ပြဿနာမရှိဘဲ ကျွန်တော် အောင်မြင်သွားခဲ့သည်။

နောက်ဆုံးစစ်ဆေးချက်က ဆန်ဒီဂိုရေလက်ကြားတွင် ရေကူးခြင်း ဖြစ်သည်။ ရေက တည်ငြိမ်နေသည်။ ရာဘာဖြင့် ပြုလုပ်ထားသော ရေငုပ်ဝတ်စုံကို ကျွန်တော်တို့ ဝတ်ထားကြသည်။ ထို့ကြောင့် ရေအေးစက်နေခြင်းကို မခံစားရချေ။

ကျွန်တော် အားတက်လာသည်။ ဆန်ခါတင်ရွေးခဲ့သော လူတစ်ယောက်က ရေတပ်အကယ်ဒမီ ရေကူးသမားတစ်ယောက် ဖြစ်ပြီး ကျွန်တော့်ရှေ့သို့ ကောင်းကောင်းရောက်နေသည်။ သို့သော် ကျွန်တော်က နှေးကွေးစွာ သွားနေသည်ဟု ခံစားမိသည်။ ၎င်းမှာ လမ်းလျှောက်စက်ပေါ်၌ သွားနေရသကဲ့သို့ ဖြစ်နေသည်။

ပန်းဝင်ကြိုးတန်းဆီသို့ ကျွန်တော်ရောက်သောအခါ သင်တန်းဆရာများက ကျွန်တော်ကျရှုံးသည်ဟု ပြောကြသည်။ အကယ်ဒမီ ရေကူးသမားမှလွဲ၍ လူတိုင်း ကျရှုံးကြောင်း ပေါ်ထွက်လာသည်။ ဤအရာက သင်တန်းဆရာများ၏ အာရုံစိုက်ဖမ်းစားလိုက်ရာ သူတို့က ဒီရေအချိန်ဇယားကို စစ်ဆေးကြသည်။ ရေစီးကြောင်းများကို လျင်မြန်စွာ ကြည့်ရှုသုံးသပ်ပြီးနောက်၌ ကျွန်တော်တို့ ဒီရေကိုဆန်၍ ကူးခတ်ခဲ့ကြကြောင်း ပေါ်ပေါက်လာသည်။

“စစ်ဆေးချက်တစ်ခုလုံးကို ငါတို့ မနက်ဖြန်မှ ထပ်လုပ်မယ်” ကျွန်တော့်အတွက် စိတ်သက်သာစရာ ကောင်းသောစကားပင်တည်း။

စိန်ခေါ်မှုမှာ လေ့ကျင့်ခန်းအသီးသီးဆီသို့ ကျွန်တော် ရောက်သောအချိန်၌ ပင်ပန်းနွမ်းနယ်နေခြင်း ဖြစ်သည်။ ထို့ကြောင့် ရေကူးခြင်းကို ကျွန်တော်တို့ ထပ်မလုပ်နိုင်ကြချေ။ အိပ်ထလုပ်ခြင်းကို ကျွန်တော် နောက်တစ်ကြိမ်လုပ်ရဦးမည်ကို သိရှိနေသည်။ သို့သော် ကျွန်တော့်စိတ်အတွင်းပိုင်း၌ ကျွန်တော်၏ လိုအပ်ချက်ကို တစ်ညတည်းနှင့် ဖြည့်ဆည်းနိုင်မည် မဟုတ်မှန်း ကျွန်တော် သိနေသည်။

၎င်းက စိတ်ပိုင်းဆိုင်ရာကိစ္စ ဖြစ်သည်။

နောက်တစ်နေ့တွင် အောင်မြင်ဖို့အတွက် အဆင်သင့်ဖြစ်လျက် ထိုနေရာသို့ ကျွန်တော်သွားသည်။ ကျွန်တော် အောင်မှတ်ရချသည်။ ကျွန်တော့်အောင်မှတ်များက သိပ်ကောင်းမည်မဟုတ်သည်ကို ကျွန်တော် သိသည်။

နောက်တစ်နေ့တွင် နှုတ်ဖြေစာမေးပွဲအတွင်း၌ အမှတ်မည်သို့ ရရှိမည်နှင့် ပတ်သက်၍ ကျွန်တော် စိုးရိမ်ပူပန်နေသည်။ အနည်းဆုံးအဆင့်ကို ကျွန်တော်အောင်မြင်သောကြောင့် ရမှတ်များက မများလှပါ။

ဤအရာက အကောင်းဆုံးများထဲမှ အကောင်းဆုံးအတွက် လက်ရွေးစင်သင်တန်းတစ်ခု ဖြစ်သည်။ ကျွန်တော် ပြင်ဆင်ထားကြောင်း သင်တန်းဆရာများက မပြသနိုင်ခဲ့ပေ။

ဖဲကြိုးများ၊ ဆုတံဆိပ်များအားလုံးဖြင့် အပြာရောင် ယူနီဖောင်းကိုဝတ်ဆင်ကာ အင်တာဗျူးအတွက် ကျွန်တော် စောစောရောက်လာသည်။ ကျွန်တော် မနေ့က ဆံပင်ညှပ်ခဲ့ပြီး မုတ်ဆိတ်၊ နှုတ်ခမ်းမွေးရိတ်ခြင်းကို သေသေချာချာ လုပ်ထားသည်။

ဆံပင်ညှပ်ခြင်း၊ ဂျူးဖိနပ်များ တောက်လက်နေခြင်းနှင့် ယူနီဖောင်းကို ကျကျနန မီးပူတိုက်ခြင်းတို့က SEAL တစ်ယောက်အတွက် အမှန်တကယ် အရေးကြီးသည်ကို ကျွန်တော် ယခုမှ သိရသည်။ အနည်းဆုံး ၎င်းက သင်တန်းဆရာများအတွက် အမှတ်ပေးစရာတစ်ကွက်တော့ ဖြစ်နိုင်သည်။

အစည်းအဝေးခန်းမထဲတွင် စားပွဲရှည်တစ်လုံး ရှိသည်။ စားပွဲ၌ ထိုင်နေကြသူများက အရာရှိကြီး ၆ ယောက်၊ ဆန်ခါတင်ရွေးချယ်သော ဒုတိယနေ့က ကျွန်တော်တို့ကို စစ်ဆေးသည့် စိတ်ပညာရှင်နှင့် လုပ်ငန်းအကြံပေးတစ်ယောက်တို့ ဖြစ်ကြသည်။ ဘုတ်အဖွဲ့၏ ရှေ့တွင် ထိုင်ခုံတစ်လုံး ရှိနေသည်။ ကျွန်တော်က အခန်းထဲသို့ ဝင်သွားပြီး ထိုင်လိုက်သည်။

နောက် ၄၅ မိနစ်ကြာကာလ၌ သူတို့က ကျွန်တော့်ကို မေးခွန်းများ တစ်လှည့်စီ မေးကြသည်။ ဤကဲ့သို့ ကျွန်တော် တစ်ခါမှ ရင်မဆိုင်ဖူးခဲ့ပါ။ ဘုတ်အဖွဲ့က ကျွန်တော်၏ တပ်စိတ်အကြီးအကဲနှင့် ဦးစီးမှူးကို SEAL အသင်း ၅ ၌ စကားပြောခဲ့ကြပြီး ဖြစ်သည်ကို ယခုအချိန်မတိုင်မီက မသိခဲ့ပေ။ ကျွန်တော်

မည်သူဖြစ်သည်ကို သူတို့သိကြသည်။ သို့သော် သူတို့ ကျွန်တော့်ကို ကိုယ်တိုင်ကိုယ်ကျ စစ်ဆေးရန် အခွင့်အရေးမှာ ဤတစ်ကြိမ်သာလျှင် ဖြစ်သည်။

ယခုအချိန်တွင်မူ အင်တာဗျူးဘုတ်အဖွဲ့၌ မည်သူထိုင်ကြသည်ကို ကျွန်တော် မမှတ်မိတော့ချေ။ ကျွန်တော့်အဖို့မူ သူတို့က ကျွန်တော့်အနာဂတ်ကို ဆုပ်ကိုင်ထားကြသော အဆင့်မြင့် စစ်ဆင်ရေးသမားများသာ ဖြစ်ကြသည်။ ကျွန်တော့်ကို ရွေးချယ်ရန် သူတို့ကို တိုက်တွန်းဖို့က ကျွန်တော့်ကိစ္စ ဖြစ်သည်။

သို့သော် ညံ့ဖျင်းသော ကျွန်တော်၏ ကာယကြံ့ခိုင်မှုအမှတ်က သိပ်အားရစရာ မရှိပေ။

“ဘယ်သူ့အတွက် မင်း ဆန်ခါတင် ရွေးချယ်ခံနေတာလဲဆိုတာ မင်းသိသလား” အကြီးအကဲတစ်ယောက်က မေးသည်။ “မင်း ဘာလုပ်ဖို့ ကြိုးစားနေတယ်ဆိုတာ သိသလား၊ ဒီဟာက ဝင်ခွင့်အဆင့်စစ်ဆေးချက်ပဲ၊ ဒီနေရာက မြင့်မားတဲ့အဆင့်တွေအတွက် မင်းအဆင်သင့် ဖြစ်နေရမယ်၊ ဒါက မင်းရဲ့ အစွမ်းအစတွေလား”

ကျွန်တော် တုံ့ဆိုင်းမနေချေ။ ဤကိစ္စတွင် သူတို့ ကျွန်တော့်ကို ထိုးနှက်ကြမည်ကို ကျွန်တော် သိသည်။ ကျွန်တော့်တွင် လှုပ်ရှားစရာတစ်ခုသာ ရှိသည်။

“ကျွန်တော် အပြည့်အဝ တာဝန်ယူပါတယ်” ကျွန်တော် ပြောသည်။ “ကျွန်တော် ဒီနေရာမှာ ထိုင်ပြီး ခင်ဗျားတို့ကို ကျွန်တော်ရဲ့ ကာယလေ့ကျင့်ခန်းရမှတ် ပြသရတာ စိတ်ရှုပ်မိတယ်၊ ခင်ဗျားတို့ကို ကျွန်တော် ပြောပြနိုင်တာကတော့ ကျွန်တော် ရွေးချယ်ခံရရင် ဒီရမှတ်တွေ ဘယ်တော့မှ နောက်တစ်ကြိမ် ထပ်မဖြစ်တော့ဘူး ဆိုတာပါပဲ၊ ခင်ဗျားတို့ကို ကျွန်တော် ဆင်ခြေတစ်စုံတစ်ရာ မပေးပါဘူး၊ ဒါက ကျွန်တော့်မှာ တာဝန်ရှိတယ်၊ ကျွန်တော်ကိုယ်တိုင်ကလွဲလို့ ဘယ်သူမှ တာဝန်မရှိဘူး”

သူတို့ ကျွန်တော့်ကို ယုံကြည်သလားဆိုသည်ကို သိရရန်
သူတို့မျက်နှာများကို ကျွန်တော် အကဲခတ်ကြည့်သည်။ သို့သော်
သူတို့ယုံကြည်သလား၊ မယုံကြည်သလား ဆိုသည်ကို အကဲခတ်၍ မရချေ။
ကျွန်တော် တွေ့ရသောအရာမှာ မျက်နှာသေများသာ ဖြစ်သည်။ ကျွန်တော့်ကို
ဟန်ချက်ပျက်စေရန် ရည်ရွယ်သောမေးခွန်းများ တရစပ်ဆက်လက်
ထွက်ပေါ်နေသည်။ ကျွန်တော် ဣန္ဒြေဆယ်နိုင်မည်လား ဆိုသည်ကို သူတို့
ကြည့်ချင်ကြသည်။ ထိုင်ခုံတစ်လုံးတွင် ကျွန်တော် ထိုင်ပြီး မေးခွန်းများ
မဖြေနိုင်လျှင် ပစ်ခတ်မှုများအောက်၌ ကျွန်တော် ဘာလုပ်မည်နည်း။ ကျွန်တော့်ကို
မသက်မသာဖြစ်အောင် သူတို့ လုပ်ချင်ကြလျှင် သူတို့အောင်မြင်သည်။ သို့သော်
အများအားဖြင့် ကျွန်တော် စိတ်ရှုပ်မိသည်။ ဤလူများက ကျွန်တော်အထင်ကြီးသော၊
သူတို့ကဲ့သို့ ကျွန်တော်ဖြစ်ချင်သော လူများ ဖြစ်ကြသည်။ ကျွန်တော်ကမူ
အိပ်ထပြုလုပ်ခြင်း စစ်ဆေးချက်ကို အောင်မြင်ရုံ အောင်မြင်ခဲ့သော ငယ်ရွယ်သည့်
SEAL တစ်ယောက်သာ ဖြစ်သည်။

ဘုတ်ထိုင်ခြင်းပြီးဆုံးသောအခါ သူတို့က ကျွန်တော့်ကို
သွားခွင့်ပြုကြသည်။

“မင်း ရွေးချယ်ခံရရင် နောက် ၆ လအတွင်းမှာ အသိပေးမယ်”

အခန်းထဲမှ ကျွန်တော် ထွက်ခွာသွားသောအခါ ကျွန်တော်
ရွေးချယ်ခံရဖို့က အခွင့်အရေး ၅၀ ရာခိုင်နှုန်း ရှိသည်ဟု တွက်မိသည်။

မင်ဒယ်တန်စခန်းသို့ ပြန်ရောက်သောအခါ အစိမ်းရောင်ဆေးအသစ်ကို
မျက်နှာပေါ်တွင် ကျွန်တော် သုတ်လိမ်းပြီး သင်တန်းနောက်ဆုံးရက်
အနည်းငယ်အတွက် အဖွဲ့သားများနှင့် ပူးပေါင်းရန် ကွင်းထဲသို့ ပြန်ထွက်ခဲ့သည်။

“အခြေအနေ ဘယ်လိုရှိသလဲ” အသင်းနှင့်အတူ ကျွန်တော်
တန်းစီသောအခါ ကျွန်တော့်တပ်ဖွဲ့မှူးက မေးသည်။

“ကျွန်တော် မသိဘူး” ကျွန်တော်က ပြောသည်။

ကာယကြံ့ခိုင်မှု စစ်ဆေးချက်အကြောင်း မည်သူ့ကိုမှ ကျွန်တော် မပြောပြချေ။ ကျွန်တော် ကျရှုံးနိုင်သည်ကို ကျွန်တော် သိသည်။

နောက်ဆုံး၌ ကျွန်တော် အကြောင်းကြားချက်ရှိသောအခါ အီရတ်၌ SEAL အသင်း ၅ သင်းနှင့်အတူ ကျွန်တော် တာဝန်ကျနေသည်။ ကျွန်တော့်တပ်ဖွဲ့မှူးက စစ်ဆင်ရေးခန်းမထဲသို့ ကျွန်တော့်ကို ခေါ်သည်။

“မင်း အရွေးခံရတယ်” သူက ပြောသည်။ “ငါတို့ ပြန်ရောက်တဲ့အခါ အစိမ်းရောင်အသင်းကို သွားဖို့ အမိန့်စာ ရလိမ့်မယ်”

ကျွန်တော် မှင်တက်မိသွားသည်။ အဘယ်ကြောင့်ဆိုသော် ကျွန်တော့်စိတ်ထဲတွင် ကျွန်တော့်ကိုယ်ကျွန်တော် အဆိုးဆုံးအတွက် ပြင်ဆင်ထားသောကြောင့် ဖြစ်သည်။ ကျွန်တော့်ခေါင်းထဲတွင် ကျွန်တော် နောက်တစ်ကြိမ် ဆန်ခါတင် စိစစ်ခံရမည်ဟု တွက်ထားသည်။ ယခု ကျွန်တော် ရွေးချယ်ခံရပြီး ဖြစ်သဖြင့် ထပ်မံမှားဖို့တော့ ဂရုပြုရမည်။ အစိမ်းရောင်အသင်း၌ ကျွန်တော် ကြိုးစားပြုရတော့မည်ကို သိနေသည်။

*